

د کتاب پېژندنه:

د کتاب نوم: په تاڅه شوي؟ ناول

د کتاب لیکلو کال: ۱۳۹۶

د کتاب موضوع: ناول

لیکوال: محمدنواب ودان (احمدزی)

کمپوز او اېډېټ: خپله لیکوال

د آندونو او انتقادونو لپاره په لاندې لېنک زما پوست ته راشئ او په کمېنټ کې یې راسره شریک کړئ.

<https://www.facebook.com/۱۰۰۰۲۶۲۸۹۱۲۱۶۵۴/posts/pfbid۰۲cqrdsf۷PDraZfcrojU۴Nooi۲djG۷GLER۹W۲u۸۳۱۷YEDGqK۹۹r۸hhupwmrfzYzi۶۸۱/?app=fbl>

Ketabton.com

ډالۍ:

دا کتاب د خپل هیواد هغو ځوانانو ډالۍ کوم چې تل دا آند لري چې باید دې خاورې او دې ټبر ته یو څه وکړي، خو له وسه یې نه کېږي.

د په تاڅه شوي ناول په اړه:

ما چې کله دا ناول لیکه، نو پوره باوري وم چې دا به یو وخت چاپ شي، خو چې کله ما دا ناول ولیکه او ډېرو خپرونديو ټولنو ته مې هم ولېږه، خو هغوی به دا ویل چې اوس د کتابونو لیکل تر خرڅلاوه ډېر شوی ده، بله خبره دا هم ده چې اوس خلک اکثره وړیا آنلاین کتابون د پي ډي اېف (PDF) په بڼه خوښوي او که چېرې مو امکانات پیدا کړل، نو ستا کتاب به هرو مرو په لومړي کتار کې وي، ته تشویش مه کوه دا کتاب به هرو مرو چاپېږي، خو وخت نیسي، زه تر نن ورځې پورې په تمه وم، ما ویل یا به دوی دا امکانات برابر کړي او یا به زه وکولای شم چې له اقتصادي پلوه دا امکانات چمتو کړم، خو ونه شوه، نو ځکه خو مې اوس پرېکړه وکړه چې څه په آنلاین ډول به یې خپور کړم، لکه مخکې مې چې ناظر ناول خپور کړی ده.

نو له تاسو څخه هم په ډېر درنښت هیله کوم چې زما د دې لینکې په اړه هرو مرو خپل آندونه او انتقادونه راسره شریک کړئ. د دې کار لپاره یو گروپ په یو پوست کوم چې لېنک به یې دلته شیر کړم، تاسو کولای شئ چې په هغه کې خپل نظرونه او انتقادونه شریک کړئ.

والسلام

ستاسې ورور محمدنواب ودان (احمدزی)

د واده تیاری

جایس په لومړي ځل غوښتل چې د خپل واده لپاره تیاری وکړي، خو د دې لپاره چې د دې کوژدن غوښتل د دوی مینه د تل لپاره و اوسي، نو ځکه یې ورڅه غوښتي ول، چې د نیویارک ښار تر ټولو ښه روغتون ته ورسره ولاړه شي، ترڅو معلومه کړي، چې په دوی دواړو کې کومه ستونزه نه وي، هسې هم د جایس سر او معده له دوو ورځو څخه خوږېده، نو چې کله دواړه د نیویارک روغتون ته ولاړل، دواړو مکمل چک آپ یا پوره معاینات وکړل، روغتون یوه اونۍ وخت ورکړ، ترڅو پوره نتایج یې راووهي، وروسته له یوې اوونۍ څخه د جایس او د هغې د کوژدن جمېز نتایج را ووتل، د جمېز په معایناتو کې د وینې سرطان ښکاره شو او له هغې سره یې د عصبي برخې معایناتو کې هم ستونزې لیدل کېدې.

خو د جایس په معایناتو کې د معدې، او کولمو ډېره لویه ستونزه ښکاره شوه، همدا رنگه یې په سر کې د مکروبو زیاتوالی ښکاره شو، دوی دواړه، ډېر خفه شول، ځکه چې واده یې نور ناشونی شوی وو، خو جایس ډېره خفه وه، ځکه ډاکټر ورته وویل:

آغلې! که چېرې تا یو میاشت مخکې معاینه کړې، وای نو مونږ به ستاسو علاج کړی وای، خو افسوس په دې کوم چې تاسو هر ورځ شراب خښی او ستاسو د شرابو خښل د دې لامل شوي، چې تاسو د خپلې معدې په درد دومره پوهه نشی، او ځان تېر راوړی، اوس زه شرمېږم چې دا تاته وایم، خو باید درته ووايم، چې نه یوازې ستاسو معده او کولمې شپږدلې دي، بلکه له هغو سره، ستاسو په معده کې یوه دانه ده، چې په معایناتو کې تېمور (سرطان) ښکاري، دا چې تاسو غوښتي ول، چې باید نتایج لومړی تاسو ته وښییم نو ځکه خو مونږ ته درته وویل، اوس یو بل حقیقت درته وایم، هغه دا چې که ته ډېر وخت ولرې یوه میاشت وخت به ولرې، تر دې ډېرې ډېرې نه شي.

جایس له ډېر خفگان سره د ډاکټر له دفتر څخه راووته او د کور په لوري روانه شوه، په لاره کې یې ځان سره ډېر سوچونه وکړل، له ځانه سره یې وویل:

کېدای شي، چې په دې کې د سي آی اې لاس وي، ځکه هغوی یوه اونۍ مخکې راته په افغانستان کې د کار کولو وړاندیز کړی وو، کېدای شي هغوی د روغتون په نتیجو کې گوتې وهلې وي او نتیجې یې بدلې کړې وي، نو ځکه خو باید زه له سره معاینه وکړم، خو څنگه؟

کله به یې داویل:

زه باید اصلاً افغانستان ته ولاړه شم او دا چې د خپل هیواد لپاره مې په وروستي ځل یو څه کړي وي، نو باید د خپل هیواد او د خلکو د گټې لپاره افغانستان ته ولاړه شم او هلته را سپارل کېدونکې دنده سرته ورسوم، هسې هم مرم، نو د خپل سر په بیه به دا دنده کوم او که وشو، هلته به معاینات هم وکړم.

جایس هغه سړي ته زنگ وواژه، چې دې ته یې په کابل کې د دندې د سپارلو ویلي ول، هغه ته یې وویل: زه هغې ته چمتو یم چې کابل ته ولاړه شم.

هغه ورته وويل:

سه شنبه به زنگ درته ووهم، خپل پېژندپاڼه دې زما کس ته ورکه، هغه به نيم ساعت وروسته ستا دروازې ته ودرېږي.

نيم ساعت وروسته، يو کس راغی او د جاييس دروازه يې وټکوله، جاييس دروازه پرانيسته سړي ته يې پېژندپاڼه ورکړه، او بېرته کورته ولاړه، کور کې يې سوچ کاوه، چې يوه ملگر يې چې تام نومېده، زنگ ورته راوواکه او ورته وېي ويل: هلو جاييس، زه تام يم، پوهېږې په اورېدو يې ډېر خواشيني شوم، هيله مند يم چې ښه شې، خو دا اميد هم نشته، زه پوهېږم چې ته يوه مياشت وخت لرې، شايد هم تر دې کم، ستا په معایناتو کې که هرڅه هم سم وای، بيا هم ستا او د جېمز واده نه کېده، ځکه ما به ورته ويلي ول، چې ته تراوسه امانته پاتې يې يعنې تر اوسه دې له کوم هلک سره اړيکه نه ده لرلې او که فرضاً ما ورته ويلي هم نه ول، نو د واده په شپه هغه خپله پوهېده، له دې خبرو به تېر شو، هسې ما ويل چې هسې هم ته يوه مياشت لرې، نو راځه داسې به وکړو، چې زه او ته به نن شپه مېله وکړو او ټوله شپه به مزې وکړو، څه فکر کوې څنگه خبره ده؟

جاييس ورته وويل:

ما فکر کاوه چې ته به انسان يې خو ته هسې يو خري يې بس! ته څه فکر کوې، آيا زه به له تا غوندې خره سره شپه تېروم، زه په څه فکرونو کې يم او ته څه فکر کوې، اړيکه پرې کړه رزيله!

د سې شنبې په ورځ د جاييس دروازه وټکېده، جاييس دروازه پرانيسته، چې گوري هغه سړي ده چې دې ته يې دنده سپارلې وه، جاييس ته يې وويل:

آغلې څه چې څو، نيم ساعت وروسته به الوتکه پرواز وکړي.

جاييس ورته وويل:

خو زه بايد ځان ته د اغوستو لپاره ځينې شيان واخلم!

جان ويېک ورته وويل:

تشويش مه کوه، د چهار شنبې، پنج شنبې ورځې به سعودي کې يې او له هغه ځايه به ځينې شيان درته واخلي، بيا به د جمعې په ورځ پاکستان ته ولاړه شې ته ولاړه شې، له هغه ځايه به افغانستان ته ځې.

دواړه هوايي ډگر ته ولاړل، هلته سړي جاييس ته پاسپورت ورکړ، او ورته يې وويل:

آغلې ته بايد سعودي کې زمونږ سفارت ته ولاړه شې هغوی به تاته د پاکستان پاسپورت درکړي، بيا ته کولای شې چې افغانستان ته ولاړه شې، په افغانستان کې زمونږ کس جنرال عبدالکریم قدرت نومېږي، چې خلک اوس ورته عبدالکریم وايي، پخوا په مجاهدينو کې وو، خو د طالبانو له راتگ وروسته، هغه زمونږ د استخباراتو مشري کوي په

افغانستان کې، ته باید هغه ته ځان ورسوې او هغه به له تاسره مرسته وکړي او له هغې وروسته به ته د یو څه وخت په دوام کې خپل ټول کارونه خلاص کړې بېرته به امریکا ته راشې، هه دا پاسپورت درسره واخله!

جایس الوتکې ته وخته.

سعودي عربستان

چې کله سعودي عربستان ته ورسېده، هلته يې ځان تورو(مخامخ/مستقيماً) د امريکې سفارت ته ورساوه، په سفارت کې يې له سفير سره تر کتو وروسته، سفير ته وويل:

بناغليه زه غواړم، چې په افغانستان کې خپله دنده ژر تر ژره سرته ورسوم، نوځکه زما وخت مه ضايع کوه او څومره ژر چې کېدای شي، ماته ويزه او پاسپورت واخله.

سفير وويل:

اصل کې خبره داسې ده، چې ترڅو چې ستا ويزه او پاسپورت چمتو کېږي، ته بايد په يوه هوټل او يا همدلته سفارت کې استوگنه وکړې او همدا رنگه بايد خپل ځان ته جامې واخلي، مونږ يوازې يوه چادري درکوؤ، نور بايد واخلي هسې هم ستا ټول مصرف په سي آي اې باندې دی.

جايس وويل:

چادري څه شی ده؟

سفير وويل:

چادري د بنځو يوه خاصه جامه ده، چې طالبانو ته ډېره گرانه ده او همدا رنگه طالبانو په ټولو بنځو جبري کړې

ده.

جايس له يو کس سره له دفتر څخه ووته او په بازار کې يې ځان ته ځينې جامې چې اسلامي حالت يې ډېر ښه وؤ، له ځانه سره واخيستې، بيا هوټل ته ولاړه، هلته يې شپه تېره کړه، سبا سهار بيا سفارت ته ورغله او له سفير څخه يې وپوښتل:

بناغلی سفير! زما د پاسپورت او ويزې کار څنگه شو؟

سفير وويل:

پاسپورت او ويزه دې چمتو ده، ستا لپاره مې ټيکټ هم اخیستی ده، د جُمعې په سهار څلور نيټې بجې پرواز ده، ځان چمتو کړه، افغانستان به وگورې او خوند به ترې واخلي هههههههه.

جايس په تروش تندي سفير ته وويل:

زييله! چې ته نه شې تلای نو نور ولې بېروي؟

سفير وويل:

سمه ده اوس لاړه شه، بيا د جُمعې په سهار هوايي ډگر کې سره گورو.

د جُمعې په سهار جايس له سفير سره په هوايي ډگر کې وکتل، سفير ورته وويل:

اوف ډېره بخښنه غواړم، خو بايد درته ووايم چې افغانستان داسې يو ځای نه ده چې ته يې فکر کوې، هلته د هغوی دولتي نظام اسلامي جوړ کړی، هغسې اسلامي چې تاريخ يې شاهد نه وؤ، هلته ژوند ډېر ستړی کوونکی ده، هلته شراب د سر په بيه دي، د نجونو او هلکانو يوځای گرځېدل ډېر په سخته توگه امکان لري، دا کومې جامې چې تا پرون اغوستې وې، هغه جامې په افغانستان کې جرم ده او ته کله هم نه شې کولای چې هغسې جامې واغوندې، که چېرې طالبان په تا پوه شول، نو دا کار به ستا لپاره ډېر بد وي، ځکه که هغوی په دې پوه شول، چې ته د سي آی اې کارکوونکې يې نو هغوی به تاته په ډېر سخته توگه د مرگ سزا درکړي، دا چې دا خبره تاته کوم دا جرم ده، خو که چېرې مې درته نه وؤ ويلي نو په ټول عمر کې به د وجدان له عذاب څخه خلاص شوی نه وم.

جایس وويل:

په دې خو نه پوهېږم، چې زه به گېر شم او که نه او يا که گېر شوم، نو څنگه او څه سزا به راکول کېږي؟ خو په دې پوهېږم چې د خپل هیواد د خدمت لپاره هرڅه چې مې له وسې کېږي، هغه بايد وکړم، تا ويل د شرابو قيمت د سربيه بيه ده، خو زه بايد ووايم چې زه شراب نه څښم، ځکه شراب ډېر بد بوی کوي، او همدا رنگه په معده او اعصابو باندې ډېره بده اغېزه لري، زما معده اوس هم د شرابو له امله شپېدلې ده او همدا رنگه په هغې کې تېمور ښکارېږي، نو ځکه خو زما له شرابو څخه په دې څو ورځو کې دومره کرکه پيدا شوې ده، چې هېڅ کله هم نشم کولای چې بيا شرابو ته لاس یوسم، د هلکانو سره يوځای گرځېدل او لوبې مې هم نه خوښېږي، ځکه په دې څو ورځو کې ماته معلومه شوه، چې له هلکانو سره مې هم ملگرتيا سمه نه ده، ځکه ما فکر کاوه، چې د هغوی ملگرتيا به د دې لپاره وي چې زمونږ ټولو ژوند خوشحاله وي، خو په دې نه پوهېدم، چې هغوی يوازې د خپل ځان په اړه فکر کوي او زما فکر ورسره نه شته، هسې خو درې ساعته وروسته پرواز ده، راځه چې دواړه لاړ شو او په يوه رستورانټ کې ډوډۍ وخورو، په دې اړه څه وايې؟

سفیر وويل:

زه نه شم کولای چې تاسره رستورانټ کې ډوډۍ وخورم، ځکه زه بايد سفارت ته ولاړ شم، هلته مې ډېر اړين کار پاتې دی، او بله دا چې اوس نيمه شپه ده او زه دا عادت نه لرم، چې د شپې ډوډۍ دباندي وخورم، که چېرې غواړې زه به تا رستورانټ ته ورسوم، هلته امریکايي خواړه هم پخېږي او عربي خواړه هم، څه فکر کوې؟

جایس وويل:

نه زه غواړم، چې داسې رستورانټ ته ولاړ شم، چې هلته افغاني خواړه پخېږي.

سفیر وويل:

سمه ده راځه چې ولاړ شو، هو ريښتيا که په افغانستان کې له تا څخه چا د نوم پوښتنه وکړه، ورته ووايه چې نوم دې ملکه ده، ځکه په پاسپورت کې دې نوم ملکه ده، سمه ده!

سفیر او جاییس دواړه یوه هوټل ته ولاړل چې هلته افغان پخوانکو رنگارنگ افغاني او خارجي پخلي کول، سفیر د رستورانټ څښتن ته په عربي ژبه وویل:

د دې نجلی چې څه خوښ وي، هغه ورته راوړئ.

سفیر جاییس ته وویل:

آغلې جاییس! دا بیک درسره واخله، په دې کې پنځلس زره ریاله او پنځه لکه کلدارې پرتې دي، که دې نورو پیسو ته اړتیا پیدا شوه نو قدرت ته ووايه، هغه به مونږ ته خبر راکړي اوس نور زه درڅخه ځم، ته خپله ډوډۍ ډېره په کراره درسره وخوره او بیا ځان هوايي ډگر ته ورسوه، پام چې پرواز له لاسه ورنه کړې!

چې کله سفیر لاړ، جاییس د رستورانټ گارسون ته د راتلو اشاره وکړه، گارسون راغی او په عربي ژبه یې ورته وویل:

څه دې پکار دي؟

جاییس ورته وویل:

بښنه غواړم! آیا ته په پښتو خبرې کولای شې؟

گارسون چې د جاییس له خولې پښتو واورېده، یو دم د جاییس مخامخ څوکی په سر کېناست او ورته یې وویل:

ته په پښتو خبرې کولای شې؟

جاییس وویل:

هو! ته څه فکر کوې؟ رښتیا زه غواړم، چې وروسته ډوډۍ وخورم، آیا کولای شم چې له تاسو څخه وغواړم چې ډوډۍ راته تیاره کړئ او بیا یې زه وروسته وخورم؟

گارسون وویل:

سمه ده! دا کار به وشي. خو ودې نه ویل چې ته غواړې چېرې ولاړه شې او بیا وروسته راشې؟

جاییس وویل:

زه غواړم چې مخکې تر دې چې افغانستان ته ولاړه شم، د خپل ځان عمومي چک اپ وکړم، ته څه فکر کوې چې دا کار به نن وکړای شم؟

گارسون وویل:

دا نو څه خبره ده! همدا اوس به ورشو او پوښتنه به وکړو، چې په دې معایناتو څومره خرچه راځي او څومره وخت وروسته یې نتایج راوځي؟

جاییس وویل:

یعنې څه چې همدا اوس به ورشو، او وبه یې گورو، ته خو به نه غواړې چې له ما سره ولاړ شي؟

گارسون وویل:

اصل کې خبره داسې ده چې اوس شپه ده او زموږ کار هم نه شته او د همدې لپاره به زه د رستورانټ له مالک څخه اجازه واخلم، زه به هم درسره ولاړ شم، چې ستا ستونزه حل شي، بیا هم که چېرې ته نه غواړې، زه نه غواړم چې تا په عذاب کړم.

گارسون له خپل مشر نه اجازه واخیسته او دواړه له رستورانټ څخه د روغتون خواته ولاړل، په روغتون کې گارسون د روغتون د معلوماتو برخې ته ودرېد هغوی ته یې په عربي ژبه وویل:

السلام علیکم! وروره دا نجلۍ غواړي خپل ټول معاینات وکړي، د دې معایناتو نتایج به څه وخت را ووځي او بله دا چې څو روپۍ کېږي؟

هغه ورته وویل:

چې ډېر ژر راووځي په یوه اونۍ کې به راووځي، تر دې مخکې امکان نه لري او بیه یې هم لس زره ریاله کېږي.

گارسون دا خبرې جاپس ته په پښتو کې وکړې، جاپس هم په نا امیده لهجه وویل:

دا ډېره سخته شوه، اوس به څنگه کېږي؟

گارسون وویل:

ولې! خو یوه اونۍ وروسته ورته راشه او خپل نتایج ورڅخه واخله!

جاپس وویل:

اصل کې خبره داسې ده چې زه غواړم افغانستان ته ولاړه شم، نن مې پرواز ده، دویم ساعته وروسته به پرواز وي، نو ځکه زه نه شم کولای چې د معایناتو د نتایجو تر راوتلو صبر وکړم او که زه معاینات وکړم او نتایج یې ماته را ونه رسېږي بیا د معایناتو گټه څه شوه؟

گارسون وویل:

زه یوه نیمه میاشت وروسته افغانستان ته درځم، بیا به یې له ځانه سره دروړم، که څنگه؟

جاپس وویل:

بېخي سمه ده! راځه چې دواړه ورشو، زه به خپل معاینات وکړم، خو یوه خبره ده، هغه دا چې باید د دې معایناتو موضوع بل چاته ونه رسېږي او باید نتایج په انگرېزي ژبه لیکل شوي وي، تر څو زه وکولای شم، چې خپل معلومات له ترلاسه کولو وروسته یې وگورم.

دواړه ورغلل او بيا د معلوماتو د دفتر مخ ته ودرېدل، گارسون د جايس شرايط ورته وويل او هغوى هم ومنل، هغوى ته يې د يوې کوټې پټه ورکړه او ورته يې وويل:

تاسې هلته لار شى ډاکټران به درشي او تاسو ته به ووايي چې څه وکړئ.

دواړه شلمې نمبر کوټې ته ولاړل، ډاکټران راغلل او خپل مواد يې له جايس څخه ترلاسه کړل، هغې ته يې وويل:

آغلې اوس بايد د اکسرې کوټې ته ولاړه شې مونږ به هلته ستا د وجود مکلمه اکسرې واخلو او بيا به يې د نتايجو د اعلان په ورځ درته ووايو.

دواړه له روغتون څخه راووتل، جايس گارسون ته وويل:

دوه ساعته پاتې دي پرواز ته راځه چې په پښو باندې هوټل ته ولاړ شو، رېښتيا داسې نه شي، چې ته يوه نيمه مياشت وروسته زما نتايج رانه وړې، يوه نيمه مياشت وروسته به ته ما په کوم ځای کې پيدا کړې؟

گارسون وويل:

تشویش مه کوه زه پښتون يم، په خپله خبره کلک ولاړ يم، زه حتماً ستا نتايج دروړم، پاتې شوه، ستا د پيدا کولو خبره ته، نو ته به حتماً په کابل کې په کوم مشهور هوټل کې استوگن ځای غوره کوې ځکه خو ته داسې وکړه، که چېرې ستا کوټه د هوټل په داسې ځای کې وه چې کوم مهم سړک يعنې داسې سړک چې موټر پکې ځي راځي د هغسې سړک خواته يې کړکۍ وه نو په خپله کړکۍ به يوه سره ټوټه بنده کړې او که چېرې د سړک خواته کړکۍ نه وه، نو د هوټل په کوم ديوال به د صحيح علامه په سره رنگ سره ډېره لويه وکارې.

جايس وويل:

سمه ده ډېر ښه فکر لرې! خو يوه خبره مې کوله، هغه دا چې کله ما تاته وويل چې آيا ته پښتو خبرې کولای شې نو تا ټکان وخوړ او ماته مخامخ کېناستې ولې؟

گارسون وويل:

اصل کې خبره داسې وه، چې ستا څېره افغانانو ته ورته ښکاري خو دومره ډېره هم نه، بله دا چې افغانۍ ښځې ټيکری په سر کوي، نه په اوږه، نو ځکه ما فکر کاوه چې ته به کومه غير مسلمانې عربۍ يې او دا چې ته هوټل ته راننوتې نو ټيکری به دې په اوږ اچولی وي او دا چې فکر مې نه کاوه چې ته به يوه انگرېزه يې چې په پښتو ژبه خبرې کولای شې، هغه هم داسې ښکلې! خو ودې نه ويل چې له چا څخه دې زده کړې ده.

جايس وويل:

ما پښتو ژبه په امریکا کې د امریکا غږ له یوې پخوانۍ خبریالې څخه زده کړې ده، هغې به تل په دې ټینګار کاوه چې ته باید پښتو ژبه زده کړې، ما چې به کله ورته وویل چې ولې؟ نو هغې به ځواب نه راکاوه، نه پوهېږم ولې؟ رښتیا ودې نه ویل ستا نوم څه ده؟

ګارسون وویل:

زما نوم حبیب الله ده، خلک مې د حبیب په نامه یادوي، ځینې خلک راته حبیبی هم وايي، څوک راته ښاغلی ګارسون وايي، خو تا ونه ویل چې ستا نوم څه ده او د څه لپاره افغانستان ته ځې؟

جایس وویل:

زما نوم جایس لوګان ده، زه د افغان ماشومانو سره د مرستې لپاره افغانستان ته ځم، هلته به خلکو ته هم دا ووايم چې باید د افغانستان ماشومانو ته ډېره پاملرنه وکړي، تر څو هغوی د جنگ ښکار ونه ګرځي.

حبیب وویل:

په یوه خبره زه پوه نه شوم، هغه دا چې د امریکا متحده ایالات له دومره لرې څخه داسې یوه هیواد سره مرسته کوي، چې د هغه هیواد له خلکو سره دیني توپیر هم لري، خو له داسې هیوادونو سره مرسته نه کوي، چې هغوی سره دیني اړیکې هم لري، لکه ځینې افریقایي هیوادونه، دا ولې؟

جایس وویل:

د امریکا متحده ایالات نه غواړي، چې د نړۍ په هېڅ برخه کې څوک له لوږې او ناپوهۍ څخه کوم ضرر وګوري، نو په هر هیواد کې چې داسې فسادونه وي، په هغو ټولو هیوادونو کې به د امریکا مرستې جاري وي، که هغه هیوادونو سره دیني توپیر ولري او که نه.

په همدې خبرو کې دوی دواړه هوټل ته په داسې حال کې ورسېدل چې، د جایس د الوتکې پرواز ته یوازې پنځه څلورېنست دقیقې پاتې وې، حبیب لاره ډوډۍ یې رواره او د جایس مخ ته یې کېښوده او ورته یې وویل: مېرمن جایس! ته خپله ډوډۍ وخوره، چې ډوډۍ دې وخوره بیا دې زه تر هوايي ډګره پورې رسوم.

جایس وویل:

باید ته یې هم راسره وخورې، ځکه زه نن غواړم، چې ته هم راسره په ډوډۍ کې شریک شې.

حبیب وویل:

ګوره جایس! زه نه شم کولای چې له تاسره په ډوډۍ کې شریک شم، بخښنه غواړم!

جایس وویل:

ولې ستا دين په دې کې مشکل لري؟ او که ته مشکل لري؟ کنه هسې خو ما په آمريکا کې له چا سره ډوډۍ نه خوړله، بس هسې يې اوس له تاسره خورم او ته کبر کوې؟

حبيب وويل:

اصل کې خبره داسې ده، چې په سعودي کې د يوه پردي نر او ښځې کښاستل خبرې کول هم جرم ده، يوځای ډوډۍ خوړل خو لا څه کوې او دوهمه خبره دا ده چې ما ستا تر راتلو څو ساعته مخکې ښه په مړه گېډه ډوډۍ خوړلې ده او اوس زه ځم، د استاذ(استاد) موټر تاته چمتو کوم او غواړم، چې تا تر هوايي ډگر پورې ورسوم، ته خپله ډوډۍ ښه په طبيعت وخوره، تر هوايي ډگر پورې يوازې يو پاؤ لاره ده.

جایس وويل:

يو پاؤ؟

حبيب وويل:

يو پاؤ معنا پنځلس دقيقې.

جایس وويل:

ښه ما ويل ته څه وايې دومره دې حيرانه کړم، ما ويل څی پښتو مې سمه نه ده زده.

حبيب لاره هوټلي ته يې وويل:

استاذ هغه د موټر کلي دې راکړه، زه غواړم چې دا نجلی هوايي ډگر ته ورسوم، بيا به بېرته راشم.

هوټلي ورته وويل:

حبيبه! ښه هلک يې خو څنگه دې يوځل او په يوه وار په زړه داسې غلطه خبره راوگرځېده، ستا يې له نجلی سره څه؟ پرېږده چې په ټاکسي کې لاره شي، هسې چټي به دې ځان ژوبل کړی وي او يا به دې بل څوک ژوبل کړی وي او بله دا چې که ملایانو گير کړې، هغه د ټوکيانو خبره بيا به دې پرتوگ وباسي.

حبيب وويل:

خير ده! استاذ هېڅ نه کېږي، شپه ده دومره موټر هم نشته او انشالا(ان شاءالله) چې کوم ملا ملا به هم په سرک باندي نه وي.

هوټلي وويل:

سمه ده! چې ته دومره ټينگار کوې لارښه، خو پام کوه چې موټر ټکر يا چپه نکړې او يا ملایان دې ونه گوري.

حبيب دباندې لار موټر يې چالان کړ، يوه لنډه دوره يې پرې ووهله، بېرته راغی او هوټل ته ننوت، چې ويې کتل جایس ډوډۍ خوړلې وه او له هوټلي سره يې خپل حساب تصفيه کاوه، حبيب هم لاره د جایس د ميز له سر څخه يې

لوبني او نور ټول سامان ټول کړ، سامانونه او لوبني يې آشپزخانه (پخلنځي) ته دننه کړل او بيا بېرته دباندي ووت، جايس د موټر تر څنگ ولاړه وه، حبيب ورته وويل:

موټر ته پورته شه! چې حرکت وکړو.

جايس موټر ته پورته شوه، حبيب ترې وپوښتل:

پاسپورت او ويزه دې اخيستي دي؟

جايس وويل:

تا څه فکر کاوه، چې اخيستي به مې نه وي؟

حبيب وويل:

سمه ده! چې کله پاکستان کې ښکته شوې، بيا څه کوي؟

جايس وويل:

بيا خپل سفارت ته ځم، هغوی مې تر تورخم پورې رسوي، بيا په تورخم کې يو کس سره کابل ته ځم، نور په کابل کې زما دنده پيلېږي.

حبيب وويل:

ښه! خو ودې نه ويل چې ته په پاکستان باندې افغانستان ته تلې نو ولې دې هلته کالي نه اخيستل؟

جايس وويل:

هېڅ ما ويل چې کېدای شي دلته به ښه وي، نو ځکه خو مې دلته واخيستل، خو يوه خبره راته وکړه هغه دا چې دا کالي په افغانستان کې څنگه دي؟

حبيب وويل:

ستاسو سفير ډېر هوښيار دی، ځکه ته يې هغې مغازې ته بولې وې، چې هلته يواځې افغاني کالي خرڅېږي.

جايس وويل:

څنگه شو، لکه چې لاره دې ورکه کړه، هوايي ډگر څه شو؟

حبيب وويل:

لاره مې نه ده ورکه کړې، دغه ده اوس نږدې يو.

چې کله دواړه هوايي ډگر ته ورسېدل، نو حبيب د جايس بيکونه له ځان سره واخيستل او دواړه دننه لاړل، چې

کله جايس له حبيب نه خدای په امانې کوله حبيب ته يې وويل:

په ځان پام کوه او پام کوه چې کله افغانستان ته راتلې معاینات دې هېر نه شي.

حبيب وويل:

سمه ده! تشویش مه کوه!

جایس الوتکې ته پورته شوه او الوتکه هم د لاهور په لور وخوځېده.

لاهور- پاکستان

چې کله په لاهور کې ښکته شوه، نو هلته یې د هوايي ډگر څخه خپل سفیر ته زنگ وواهه، ورته یې وویل:
ښاغلی دونالد جان سن! زه د لاهور هوايي ډگر ته ورسېدم، اوس هم همدلته یم، تاسې چېرته یاست؟

ډونالد جان سن:

زه په اسلام آباد کې یم، خو تاته مې یو کس درلېږلی تشویش مه کوه، هغه پخپله تا پیدا کوي، بیا هم که څه
مشکل پیدا شو، نو همدا زما د فتر شمېره ده، کولای شې چې زنگ را ووهې.

جایس اړیکه پرې کړه، په تمه وه، یو وخت یو کس ورته مخامخ ودرېده، ویې ویل:

آغلې جایس؟

جایس:

هو! ته څوک یې؟

کس ورته وویل:

زما نوم ډېوېډ فورس ده، زه اصلاً د متحده ایالاتو یم، د ښاغلي ډونالد جان سن ډرایوار هم یم. خو یوه خبره هغه
دا چې ستا کوم انځور له ماسره وؤ، له هغه سره تا ډېر توپیر درلوده، بلکل لکه یوه افغانه ښځه غوندې ښکاري داسې
نه ښکاري چې ته دې امریکایي انگرېزه و اوسې.

جایس وویل:

دا خبرې پرېږده، درځه چې ولاړ شو، لږ څه افغاني کالي اخلم، بیا سره څو تر تورخم پورې هلته به بیا ته ما خپل
کس ته وسپارې، هغه مې تر کابله پورې رسوي.

دواړه د پېښور په لوري روان شول، شپه یې په پېښور کې تېره کړه، سبا سهار دواړو د پېښور په بازارونو کې کالي او
ځینې نور شيان واخیستل، د غرمې تر ډوډۍ پورې دواړه د پېښور په بازار کې گرځېدل، چې کله غرمه شوه، نو بیا لاړل
یوه هوټل کې یې ډوډۍ وخوړه، بیا نو د تورخم په لوري وخوځېدل، تورخم ته چې ورسېدل، دواړه له ځنځیرڅخه تېر
شول، له یوه دوکاندار څخه یې وپوښتل:

ښاغلی عبدالقدیر؟

دوکاندار (هټۍ وال) ورته ځیر ځیر وکتل ورته یې وویل:

تر اوسه نه ده راغلی، نن ماښام یې وعده وه.

دواړه عبدالقدیر ته په تمه شول، ماښام نږدې وؤ، چې عبدالقدیر راغی، فورس ورمخته شو، په اردو ژبه یې ورته

ووویل:

مونږ له تاسره خبره کړې وه، چې ته به يوه نجلۍ په خپل موټر کې تر ښاغلي قدرت پورې رسوې، اوس نو بايد دا کار وکړې.

عبدالقدير په موسکا سره ورته وويل:

دا کار خو ډېره آسانه ده، د دې کار لپاره ولې له ما څخه مرسته غواړئ او زر ډالره هم راکوئ؟

فورس زياته کړه:

آمریکايان ډېرې پیسې لري، په دې دوه درې زرو ډالرو بېخي خبرېږي هم نه، مونږ غواړو چې هغه کسان چې له مونږ سره مرسته کوي، هغوی ونازوؤ، نو ځکه خو مې تاته دومره پیسې درکړې، په نورو کارنو کې تر دې ډېرې پیسې درکوم.

عبدالقدیر لس دانې سلگونه واخیستل، د سینې سر جب ته یې نږدې کړل، بیا یې په زړه څه وگرځېدل، نو یې د څنگ جیب ته واچول او بیا یې فورس ته په اردو وويل:

سمه ده! زه دا نجلۍ تر سبا مازدیگر پورې ښاغلي قدرت ورسوم.

فورس ورته وويل:

پام ونه کړې چې مونږ نه خبرېږو، بله داسې نه شي چې نجلۍ طالبانو ته وسپارې ښه په سلامت یې ورسوه.

عبدالقدیر ډاډ ورکړ او ورته یې وويل:

تر ښاغلي قدرت پورې یې زه ضمانت کوم، تر هغه وروسته تاسې او قدرت پوهېږئ.

فورس ورته وويل:

بس ته همدومره وکړه، نور یې په مونږ په پورې تړلي دي.

عبدالقدیر جاپس ته اشاره وکړه، ویې ويل:

راځه! چې ځو.

دواړه مخکې لاړل، دېرش یا څلوېښت متره هخوا یو سرویس موټر ولاړ وؤ، چې کابل کابل نارې یې وهلې، عبدالقدیر جاپس ته اشاره وکړه، چې په وروستي سیت باندي کېنه او خپله لاره او د موټر جلو ته کېناسته، موټر یې چالان کړ، حرکت یې وکړ، چې له دې سره کلنډر وويل:

خو استاز تر اوسه پورې خو د څلور کسانو ځای شته؟

عبدالقدیر وويل:

مه پسې گرځه! پرېږده چې ځان ورسوؤ، هسې هم ایله تر لغمان پورې په رڼا کې لاړ شو، تر هغه وروسته بیا شپه توره تیاره شي.

کلنډر هم نور څه ونه ويل، لاړ په يوه تش سيټ کې په کرار سره کېناسته، هغه وخت له خوب څخه راپاڅېده، چې طالبانو په سروبي کې موټر وداروه، يو تن طالب موټر ته راپورته شو، ويې پوښتل څه ستونزه خو به نه وي؟

عبدالقدیر وويل:

نه څه ستونزه نه شته، بس خیر خیرت ده.

طالب بیا وپوښتل:

نو بیا ولې دومره ناوخته را خوځېدلي یاست؟

عبدالقدیر ډېره په سره ژبه ورته وويل:

هسې خلک له تورخم څخه را اوړي او مونږ یې کابل ته راسوؤ، کېدای شي، چې د دوی څخه کوم یو په جلال آباد کې خپلوان ولري، خو ډېرې یې نه لري، نو ځکه مونږ مجبور یو چې هر وخت وي، نو باید یې تر کابله پورې ورسوؤ.

طالب وويل:

سمه ده! اوس لاړ شی، خو بیا دومره ناوخته مه راځئ!

موټر حرکت وکړ، یو وخت چې نوی له تنگي غارو څخه را ووت، نو بیا طالبانو ودراره، ورته یې وويل:

له کوم ځای څخه راغلي یاست؟

کلنډر:

له تورخم څخه.

طالب:

څه مشکل خو نه شته.

کلنډر:

نه ملا صیب!

طالب:

سمه ده! درځئ، بیا نا وخته رانشئ.

عبدالقدیر هم حرکت وکړ، سورلی یې چې کوزه کړه، نو مخ په مکرویانو یې حرکت وکړ، چې څنگه زړو مکرویانو ته

ورسېده، پنځم بلاک ته نږدې یې موټر وداروه، نجلی ته یې وويل:

راځه!

نجلی هم ورپسې شوه، سپری د شپږم بلاک خواته پلې رهي شو، شپږم بلاک، درېم دهلیز ته ننوت د ښاغلي قدرت دروازې ته ودرېده، دروازه (ور) یې ښه په درز سره وواهه، بیا نو په تمه شو، تر لس ځل وهلو وروسته له لسو دقیقو، یوه هلک دروازه پرانیسته او په خوبولي غږ یې عبدالقدیر ته یې وویل:

کاکا سلام علیکم! راځئ دننه!

عبدالقدیر نجلی ته اشاره وکړه او یې ویل:
راځه!

عبدالقدیر هلک ته وویل:
پلار دې کور کې ده؟.

هلک د هو په معنا سره سر وخوځاوه، درې واړه دننه ولاړل، هلک هم د خپل پلار خواته ورغی او ورته ویې ویل:
پلاره یو کس دې غواړي.

سمه ده! درځه چې ورشو!

دواړه زوی او پلار هغې کوټې ته ننوتل چې عبدالقدیر پکې ناست و، قدرت عبدالقدیر ته مخامخ کېناست ورته ویې ویل:

لکه چې هغه ښځه ده، چې تا باید راوستې وای؟

عبدالقدیر چې نوي نصور کپه کړل، بیا یې وویل:
هو! دا هماغه ښځه ده، اوس ستا زوی کومې بلې کوټه ته بوتله.

قدرت په ټوکه وویل:

په لاره کې به دې ښه ساعت تېر شوی وي.

عبدالقدیر چې د لایتین په تنه رڼا کې خوب هم پرې راته وویل:

لکه چې زړه دې وؤ، په طالبانو مې...؟

په دې خبرې یې قدرت ته سخته خدا ورغله، له څه خدا وروسته قدرت وویل:

سمه ده! اوس شپه ده ویده شه! سبا به خبرې کوؤ.

سبا سهار وختي عبدالقدیر له قدرت څخه رخصتي واخیسته او د سرویس په خوا روان شو، په سرویس کې کلنډر ویده وؤ، کلنډر ته یې دوازه ور وټکوله او بیا چې کله کلنډر دوازه خلاصه کړه، دی د موټر جلو ته کېناست او

راساً د ننگرهار هډې خواته روان شو، چې کله يې هلته سوارلی پورت کوله، موټر لا نيمايي شوی نه وؤ، چې عبدالقدير وويل:

کلنډره! پرېږده يې راځه چې ځو!

ځان يې تورخم ته ورساوه، تورخم کې يې ښاغلی فورس په ډېرې سختۍ سره پيدا کړ، هغه ته يې ډاډ ورکړ او په صبرناکه غږ يې ورته وويل:

تاسې تشويش مه کوئ! هغه نجلی مې کابل ته او د ښاغلي قدرت کور ته ورسوله.

فورس هم جېب ته لاس کړ او دوه نور سلگونونه يې ورته ورکړل، بيا يې ورته وويل:
زه نور ځم اسلام آباد ته! که څه ستونزه دې لرله مونږ ته ويلای شې.

په کابل کې د کارونو پیل

هخوا ملکې (پخوانۍ جاپس) د پلان له مخې خپل کارونه په مکرویانو کې پیل کړي ول، دې باید لومړی د مکرویانو ځینې بنځې د افغانستان اسلامي امارت په وړاندې پارولې وای او بیا یې ځینو بنځو ته د نورو بنځو د پارولو دنده ورکړې وای او بیا یې ټولو بنځو ته د خپلو مېړونو د پارولو دنده ورکړې وای.

نو په څو کورونو وگرځېده، هغوی هم ورسره ومنله، بیا د ملا عبدالرحیم "سلام" کورته ورغله او د هغه له مېرمنې سره یې ستړې مشې وکړه، تر لس دقیقو خبرو وروسته یې د هغه مېرمنې ته چې هغې هم لوی تعلیم درلود، وویل: پوهېږې چې ستاسو مېړونه په تاسو باندې ظلم کوي؟

د بناغلي سلام مېرمن ورته وویل:
نه! څه ظلم راباندې کوي؟

ملکې ورته وویل:

گوره! که مونږ امریکې، انگلنډ، پاکستان، هندوستان او ځینې نورو ځایونو ته فکر وکړو، نو هغه هیوادونه پر مخ تللي هیوادونه دي، بنځې کولای شي بې له اجازې څخه له کور څخه ووځي، هر چېرې یې چې زړه وي هلته ولاړې شي، چې چېرته او په کوم دفتر کې چې یې زړه وي، هلته کار وکړي، خو په افغانستان کې بنځه بې د خاوند له اجازې څخه له کوره وتلی نه شي، که وځي هم نو باید خاوند یې ورسره وي، دنده خو بېخي ترسره کولای نه شي، که دا ظلم نه ده، نو بیا ظلم څه ده؟

مریم موسکۍ شوه، ویې ویل:

ریښتیا دې وویل، امریکا، انگلنډ او ځینې نور ځایونه پرمخ تللي هیوادونه دي، بنځې هم په کې ډېرې آزادې لري، خو په یوه خبره زه پوه نه شوم، په دې آزادۍ کې د بنځو څه گټه ده؟ او اصلاً د پرمخ تګ یې له بنځو سره څه؟

بیا یې زیاته کړه:

پوهېږې، د کوچانو خرې هم چې هرچېرې وغواړي بې له اجازې تللی شي، بیا که ورکې شي، نو څښتن یې ورپسې سرگردان وي او دوی خپله هم په غم لاهو یې، یوه یا دوه ورځې وروسته چېرته مرداره پرته وي. پاتې شوه، د کار مسئله، خرې باندې هم بار وړل کېږي او په خره باندې هم بار وړل کېږي، خو اصلاً د انسانانو فرق له خرو سره همدا ده، د اسلام سپېڅلي دین بنځې ته د کار حق ورکړی خو مسوؤلیت یې نه ده ورکړی، پوهېږې ولې؟ ځکه اسلام بنځې ته د ملکې په سترگې گوري، آیا د امریکا د ولسمشر بنځه او د انگلستان ملکه څه کار کوي؟

ملکې وویل:

د امریکې د ولسمشر- بنځه خو کار نه کوي خو د انگلستان ملکه، ډېره لویه چاره په مخ کې لري، د انگلستان غوندې هیواد رهبري.

مریم ورته وویل:

نو بیا د انگلستان صدر اعظم څه بد کوي؟ او که چېرې داسې وي چې د انگلستان ملکه کار کوي، نو بیا هغه هم خړه ده. اوس هغه څه حاجت لري چې پادشاهي وکړي، په اسلام کې خو د همدې لپاره د بنځې پادشاهي جواز نه لري.

ملکې وویل:

خو د انگلستان د پادشاهي وارثه ده.

مریم وویل:

نو ولې په امریکا کې څوک پادشاهي په میراث نه وړي؟ آیا په انگلستان کې داسې نه شي کېدای چې د یوه پادشاه له لېرې کېدو یا مړ کېدو یا هم کوم بل لامل له امله بل څوک د خلکو یا د پارلمان له خوا وټاکل شي؟ معلوم داره خبره ده چې د نظام له تغیر وروسته کېدای شي، نو بیا ولې دا کار نه کوي، ځکه چې دوی ډېر کم عقل او خړه خلک دي.

ملکې وویل:

خو ته هم کار کوې! د کور کارونه کوې د ماشومانو روزنه دا هم کار ده، نو بیا ولې د مزد یا تنخوا لپاره کار نه کوې؟

مریم وویل:

پوهېږې؟ دا د بنځې له اضله تر ابده پورې عادت ده، چې د کور کارونه به کوي، که هغه ملکه وي او که خیرات خوره، د امریکا د ولسمشر- بنځه یې نه کوي؟ معلومداره ده چې کوي یې دا اصلاً کار نه ده، بلکې دا یواځې د مینې یوه برخه ده، بس.

ملکې وویل:

خو تاسې له کور څخه وتلی نه شئ، خاوندان مو وتلی شي، دا ولې؟ کټه یې څه ده؟ که چېرې ستاسو مېړونه کوم داسې کار وکړي چې ستاسو نه خوښېږي.

مریم ته ډېره سخته خندا ورغله وپې ویل:

هههه! اصلاً دا د بدو کارونه عادت په تاسو کې ده، زمونږ مېړونه وتلی شي مونږ هم وتلی شو، خو له خپل محرم سره که هغه ورور وي، که هغه پلار وي، که هغه زوی وي او که هغه مېړه وي، تاسو د دې لپاره دا نه شئ زغملای چې خاوند مو ووځي او تاسې ونه وځئ، ځکه چې تاسې فکر کوئ چې ستاسو خاوند به له تاسو سره خیانت وکړي، نو

تاسو هم بايد له هغوی سره خیانت وکړئ، خو مونږ په دې فکر کې ځکه نه یو، ځکه په اسلام کې څلور بڼې رواه دي او قانوني جواز لري، که زمونږ خاوندان څلور بڼې کوي نو ودې کړي، هغوی کله هم له مونږ سره خیانت نه کوي، اصلاً که مونږ په هغوی دا اعتبار ونه لرو، زمونږ مور، پلار او ورور په هغه کس باندې اعتبار ونه لري نو هغوی کله هم دې واده ته زړه نه ښه کوي او که چېرې بیا هم داسې کوم کار وکړي، نو بیا خو ته پوهېږې چې زمونږ په قانون او زمونږ په هیواد کې یې سزا څه ده؟ خو په یوه خبره پوهه نه شوم، هغه دا چې کله تاسې په خپل خاوند باندې اعتبار هم نه لرئ نو بیا ولې واده ورسره کوی؟ تاسو ته لکه چې واده د نانځکو یوه لوبه ښکاري که څنگه؟

مریم او ملکې تر ډېره سره بحث وکړ، بالاخره ملکه دې پرېکړې ته ورسېده چې مریم باندې خپله عقیده او خپله نظر نشي منلی، نو له مریم څخه یې خدای په امانې واخیسته او د قدرت د کور په خوا روانه شوله، نږدې ماښام د قدرت د دروازې مخې ته ودرېده، دروازه یې وټکوله، چې څنگه د قدرت زوی دباندې راووت دا دننه ورغله، د قدرت زوی دباندې وکتل چې څوک خو به یې نه څاري، چې ډاډه شو، چې څوک یې نه څاري نو دی هم دننه ورغی.

د کار دوهمه ورځ

سبا سهار ملکه بیا راووته د معارف د یوه تن مأمور علي حیدر کورته ورغله او د هغه له ښځې سره یې ستړې مشې وکړه، هغې سره یې بحث شروع کړ، خو دا بیا تر مریم هم تکره او ماته نه منونکې وه، خو ملکې نه غوښتل چې دا ځلې ماته وخورې نو یې له هغې څخه وپوښتل، ستاسو په نظام کې چې دا مشر یا ستاسو په خوله امیر د ځینو علماوو او مشرانو له خوا ټاکل کېږي نو بیا ولې د امریکا غوندې د خلکو له خوا نه ټاکل کېږي او ولې د پنځه یا لسو کلو لپاره نه ټاکل کېږي؟

د دې ښځې نوم پلوشه وه، تر دولسم ټولګي پورې یې رسمي درس ویلی وو، خو تر هغه ورسته یې ځینې سیاسي کتابونه هم ویلي ول، لکه د کمونیزم اصول د لېن اصول، د مارکس اصول، اسلامي سیاست، نصیحة الملوک، کیمیاى سعادت، تحافة الفلاسفه او داسې نور ډېر سیاسي کتابونه، نو یې د ملکې د خبرې په ځواب کې وویل:

پوهېږې زما خاوند څه کار کوي؟ د اسلامي امارت په استخباراتو کې کار کوي، هغه وايي د امریکا نظام داسې ده، چې ولسمشر یې بیخي صلاحیت نه لري بلکې د امریکا ټول صلاحیت د نیویارک له پروټسټانټ کلیسا (پرسبېټین) سره ده، خو افغانستان کې بیا یواځې د افغانستان له مشر سره وي، دلته کلیسا گانې او جوماتونه صلاحیت نه لري، بلکه ټولو شته حکومتونه هڅه کړې چې دا جوماتو کلیسا گانې او مندرونه تر خپل اثر لاندې راولي، که لنډ مثال یې درکړم، نو د ببرک کارمل او ډاکټر نجیب وخت کې همداسې ول، اوس خو لږ څه مذهبي مشران هم په حکومت کې ورګډ دي نو ځکه یې لږ خبره اورېدل کېږي، که چېرې په افغانستان کې لکه امریکا غوندې د ټولو خلکو له خوا څخه مشر یا ستا خبره ولسمشر یا ریس جمهور خوښ او غوره کړای شي نو د افغانستان سیاسي، نظامي او کلتوري خرابی لیرې نه ده، ځکه یو خو د امریکا ولسمشر پوره صلاحیت نه لري او بله دا چې د امریکا تر اتیا ډېر سلنه خلک یې باسواده دي، خو په افغانستان کې دا کار سرچپه ده، نو ته فکر وکړه ستاسو ولسمشر غوندې یو خر په افغانستان کې ولسمشر شي، یا ستاسو لومړني ولسمشر (جورج واشنگټن) غوندې یو غل او ترهگر د افغانستان ولسمشر شي نو د افغانانو حالت به څنګه وي، که فرضاً په دې انتخاباتو کې یو ښه کس ولسمشر شي، نو بیا څه اړتیا ده چې له پنځو کلو وروسته هغه لرې شي، اصلاً بیا دا په انتخاباتو باندې بېځایه پیسې لګول د څه لپاره؟ او که چېرې په افغانستان کې یو بد کس ولسمشر شي نو بیا اصلاً څه حاجت ده، چې هغه دې تر پنځو کلو پورې په واک کې وي؟

ملکې وویل:

آیا رینتیا ستا مېره په استخباراتو کې کار کوي؟

پلوشې وویل:

نه ټوکې مې کولې، هغه بېچاره یواځې د پوهنې وزارت یو عادي مأمور ده.

ملکې چې دا خبره واورېده لږ څه سره وغورځېده، بيا يې وويل:
ما هم ټوکې کولې غوښتل مې چې معلومه کړم، تاسې څومره پوهه لرئ؟

پلوشې ورته وويل:

هېڅ خبره نه ده! زه اوس ځم تاته د غرمې ډوډۍ تياروم.

خو ملکې د هغې دا خبره رد کړه او ويې ويل:

زه نوره درڅخه ځم، کار لرم.

ملکه څو ورځې نورې هم وگرځېده، بيا يې نور زاړه مکرويان پرېښودل، او د دوهمو مکرويانو خواته ولاړه، هلته يې يوه دروازه وټکوله، دروازه پرانيستل شوه، بنايسته سپينه او سره ښځه وه، غټې خړې سترگې يې درلودې، يو متر او پنځه اويا شا او خوا قد يې درلوده، سپين ټکری يې په سر کړی وؤ، زېر کالي يې اغوستي ول، چې کله يې ملکه وليده، ورته يې وويل:

څوک يې خور؟ له کومه ځايه څخه راغلې يې؟ څوک دې پکار ده؟

ملکه دې پوښتنو لږ څه وراخطا کړه، خو بيا يې ځان کابو کړ، ويې ويل:

زما نوم ملکه ده! زه راغلې يم، چې له افغانو مېرمنو سره مرسته وکړم، هغوی ته ځينې شيان ور زده کړم.

ښځې ورته وويل:

زما نوم زرغونه ده! زه افغانه يم، ما ښوونځی نه ده لوستی پوهېږې ولې؟ ځکه زما نه خوېښده چې له نورو څخه څه زده کړم، نو ته څه فکر کوې، چې څنگه به دا ومنم چې له تا څخه به څه زده کړم؟

ملکې چې دا خبره واورېده، لږ څه پرې بده ولگېده، نو يې وويل:

له څېرې نه خو ريښتيا هم زرغونه يې، خو په سر کې دې زرغونتيا نه ښکاري.

زرغونې وويل:

اوس که چای راسره څښې دننه راشه، خو شرط يې دا ده، چې خبرې به نه کوې.

ملکې د دې خبرې په اورېدو سره وويل:

نه زه هم ډېر کارونه لرم، بايد ځينو ښځو ته ځينې شيان وروښيم.

بيا لاړه، يوه بله دروازه يې وټکوله، له هغې دروازې څخه يوه ښځه راووته چې په رنگ باندې لږ څه توره وه، چې

ملکه يې وليده ورته يې وويل:

راځه لوري دننه راشه، له چاسره دې کار ده؟ په لاره به ډېره سترې شوې يې؟ نو راځه له ماسره يوه پيال چای

وڅښه.

ملکې هم دا خبره غنیمت وگڼله او کورته ورننوته، ښځې چای ورته راوړ، بیا یې ترې وپوښتل:
لورې! ودې نه ویل چې نوم دې څه د چا لور یې او له کوم کور څخه راغلې یې؟ د څه لپاره راغلې یې؟

د ملکې په مخ کې چې د سوالونو دومره لوی بوج ولوېده، نو ملکه په خبرو راغله او ویې ویل:
نوم مې ملکه ده، د عبدالقدیر لور یم، مور مې ازبکه وه، نو ځکه داسې سره غوندې ښکارم، له هغه بل دهلېز
څخه راغلې یم، د دې لپاره چې که وکولای شم چې تاته لږ څه در زده کړم، یو څو پوښتنې در څخه وکړم.

ښځې ورته وویل:

زما نوم بي بي گل ده، زه دلته له خپل زوی سره اوسېږم، زوی مې په چوک کې سموات (سماوار) لري، ته دومره
ښکلې یې، چې تاته مې وکتل نو اوس مې زړه وشو چې خپل زوی ته مې هم ازبکه کوم، تر څو ستا غوندې لور یې پیدا
شي.

ملکې وویل:

ستا زوی څه نومېږي؟

بي بي گل وویل:

زما د زوی نوم عبدالمنان ده، چې اوس یې خلک په، سمو سره پېژني.

ملکې وویل:

سمو څه معنا؟

بي بي گل وویل:

سمو یانې (یعنې) سموات والا.

ملکې وویل:

هسې دا حکومتی خلک یعنې طالبان څنگه خلک دي؟

بي بي گل وویل:

څه پوهه شم؟ زه خو څه معامله نه ورسره لرم، بس ځینې خلک وايي چې ښه خلک دي او ځینې وايي چې بد
خلک دي، خو په هر ډله هر ځای او هر کور کې ښه او بد خلک شته.

ملکې وویل:

نو دا خلک یې په څه قضاوت کوي، یعنې کوم خلک یې چې ښه گڼي د څه لپاره او کوم خلک یې چې بد گڼي د

څه لپاره؟

بي بي گل تر لږ سوچ وروسته ورته وويل:

هغه خلک يې چې بد گڼي، هغوی ځينې يې خلقيان او پرچميان دي او ځينې نور يې هم حزيان او جمعيتيان ځکه خلقيان گيره نه خوښوي خو طالبان يې په زوره پرې خوښوي، خلقيان سندرو سره مينه لري خو طالبان يې ټيپونه او کيسټې ورماتوي، بله خبره هم دا ده، چې خلقيان دا وايي چې له نظامي اصولو سره سم، بايد په دفاع وزارت کې فني او مسلکي کسان شتون ولري او فني او مسلکي کسان به له خلقيان نور څوک نه شته، خو طالبان کله په هغوی باور کولای شي؟ طالبان وايي چې خلقيانو باندې داوؤد خان باور کړی وؤ، وضعیت يې تر مونږ پورې را ورسېده، نو که مونږ باور پرې وکړو، نو تر بلې کومې ډلې به ورسېږي افغانستان.

پاتې شوه، خبره د حزيانو او جمعيتيانو، طالبانو د دواړه حزبونو حکومت ورخراب کړ، څوک يې غروته وڅېړول او څوک يې له هيواد څخه ورک کړل، بله دا چې دوی ځان ته مجاهدين وايي، يعنې حزيان او جمعيتيان دوی دا وايي چې مونږ جهاد کړی بايد د حکومت لويې چوکۍ مونږ ته راکړل شي، خو طالبان وايي اول خو مونږ په تاسو باندې اعتبار نه لرو، ځکه تاسو د کابل د وارنولو لويه تجربه لرئ او دوهمه خبره هم دا ده، که چېرې مو جهاد د خدای لپاره کړی وي، نو ورشی له خدای څخه يې غواړئ او که مو د څوکۍ لپاره کړی وي، نو بيا بايد درته ووايم، چې پنځه کاله د مسلمانانو د وينو په زور په څوکۍ کېناستی، نور نو بس ده. خدای مو مل!

بودۍ يعنې بي بي گل غلې شوه، ملکې وويل:

يوه پوښتنه مې دا ده، چې په هغو پنځه کلونو کې جگړه چا توده ساتلې وه او دوهمه پوښتنه مې دا ده، چې هغه خلک چې وايي د طالبانو حکومت ښه حکومت ده، هغوی ولې دا خبره کوي؟

بي بي گل بيا داسې په خبرو راغله:

د هغو جگړو په اړه خو زه نه پوهېږم، چې چا تودې ساتلې وې، خو دا به درته ووايم چې هغه خلک چې د طالبانو حکومت ښه گڼی ولې؟

د طالبانو طرفداران دا وايي چې هغوی يو داسې اسلامي حکومت جوړ کړی ده، چې تر عمر بن عبدالعزير وروسته بل چا جوړ کړی نه وؤ. بله دا چې د حزيانو او جمعيتيانو په جگړو کې ډېر خلک ووژل شول، د ښځو تيونه پرې شول، مړي وگډول شول، د خلکو په سرونو کې مېخونه ټکوهل شول، که پاکه درته ووايم نو خلک ډېر وځورېدل، نو چې کله طالبان د کابل ښار ته را دننه شول، نو په اول کې هغو د مېخونو والا چل ورسره وکړ، طالبان يې د په دې بهانه چې مونږ تاسو ته خپله سيمه تسليموؤ د جمعيت او نظار شورا سيمې ته دننه کړل، نو بيا طالبان د جمعيتيانو او نظاريانو تر بريد لاندې راغلل، بيا طالبانو تر هغه وروسته تصميم ونيوه چې نور بايد په هېڅ ډلې باندې باور ونه کړي، تر هغه وروسته يې ټولې ډلې له يوې خوا څخه وځغلولې او په کابل را دننه شول، تر کابل ورسته يې بيا شوراى نظار ته تر پنجشير پورې منډه ورکړه، چې له دې کار سره نه يوازې اسلامي نظام پلى شو، بلکې خلک هم له ظلم، بې عدالتۍ، قومي ضدیت، بدل اخيستلو او ټولو بدوکارونه څخه خلاص شول.

ځينې بيا وايي چې له داخلي جنگ نه يې خلاص كړو، د عزت له لوټل كېدو نه يې خلاص كړو.

ملکې وويل:

تاسې پوهېږئ چې طالبان د آی ایس آی له خوا اداره کېږي او آی ایس آی ته کار کوي؟

بي بي گل وويل:

هو ولې نه پوهېږم؟ خو څه چاره شته، اوس خو ښه خبره دا ده چې هيواد مو آرامه ده، تر څو کاله مخکې پورې خو په افغانستان کې جگړې روانې وې او که اوس هم مونږ له شوروي او يا له امريکې سره اړيکه نيسو نو بيا دا کار امکان لري.

تر څه وخت پورې دواړه غلي ول، بيا ملکې وويل:

امريکې کې ښځې چې چېرته غواړي تلای شي، که يې خوښه وه، ټيکری په سر کوي او که خوښه يې نه وه بيا يې نه په سر کوي، دا ظلم نه ده چې په افغانستان کې ښځو باندې چادري جبري ده، ښځې بايد له محرم سره له کوره څخه ووځي، او بايد له خپل خاوند يا پلار څخه اجازه واخلي؟

بي بي گل وويل:

ښه چې داسې ده تا له چا نه اجازه اخيستې ده؟ معلوم داره ده چې له چا څخه دې اجازه نه ده اخيستې، محرم مې هم درسره ونه ليد ما چې دروازه پرانيسته نو ته يواځې ولاړه وې، دا به رينبتيا هم ظلم وي، چې ښځې دې د دباندې وتلو لپاره اجازه او محرم ته اړتيا ولري، خو پوهېږې زه دومره په ديني مسائلو نه پوهېږم، اصلاً زما ماغزه په دې شيانو سم کار نه کوي، چې دا به ظلم وي او که نه خو خبره داسې ده، که دا کار په امريکا کې وای نو خامخا ظلم وؤ، يو د دې لپاره چې هغوی يانې د هغه ځای خلک مسلمانان نه دي او دا قانون بايد په مسلمانانو باندې پلي شي، دوهم دا چې اوس که په امريکا کې يوه ښځه راووځي نو بيا کولی شي چې پارک ته ولاړه شي، دسمندر غاړې ته ولاړه شي، خو په افغانستان کې به چېرې ولاړه شي؟ کنډوالې ته او که هغو کڼدو ته چې شورويانو بمونو جوړې کړې دي؟

ملکې وويل:

خو ښځې کولای شي چې کار وکړي او پيسې وگټي!

بي بي گل وويل:

نو دا زما کمعقل زوی چې پيسې گټي د څه لپاره يې گټي؟ معلومداره خبره ده چې زما لپاره او د خپلې ښځې لپاره يې گټي او مونږ ايله د کور کارونه وکړو، د صحرا کارونه مو له وسه نه کېږي.

ملکې وويل:

خو تاسې په امريکا کې کولای شئ چې بې له ټکري او چادري څخه دباندې ووځئ.

بي بي گل وويل:

په دې خبرو دې زه دومره نه پوهېږم، دا امریکنيانې چې دي، دوی ډېرې بې شرمې دي، زه خو شرم لرم، که طالبان راته دا هم ووايي چې ته ټيکری مه په سر کوه، بيا به يې هم په سرکوم، که مې طالبان د ټکري لپاره مړه هم کړي بيا يې هم په سر کوم.

ملکې تر ډېره له بي بي گل سره بحث وکړ، بالاخره دې نتيجې ته ورسېده، چې د دې خبرو په بي بي گل اغېزه کړې وه، نو ملکې له بي بي گل څخه خدای په امانې واخيسته، د غرمې ډوډۍ لپاره د ښاغلي قدرت کورته ولاړه، د غرمې ډوډۍ يې د ښاغلي قدرت کره خوږه او بيا نو کارته نو درېم سرک ته د طالبانو د امر بالمعروف مشر- مولوي عبدالجليل اخوند کورته ولاړه، د هغه دروازه يې وټکوله، بيا يې وټکوله، څلور پنځه ځله يې وټکوله دروازه خلاصه (پرانيستل) نشوه، نو يې د گاوندې دروازه (ور) ور وټکوله، د هغه دروازه يوه دولس کلن هلک خلاصه کړه، ملکې له ماشوم څخه وپوښتل:

ستاسو د گاوندې دروازه ټکوم، خو څوک يې نه خلاصوي، ولې؟

ماشوم په کرار غږ ځواب ورکړ:

هغه داسې ده، چې د مولوي صيب اوبنۍ د شوراى نظار سره په جنگ (جگړه) کې شهيد شوى ده، د هغه ټوله کورنۍ د هغه د اوبنې کورته ورغلي دي، دوه درې ورځې به هلته وي، بيا کېدای شي چې راشي.

ملکې وويل:

مور دې چېرې ده؟

هلک وويل:

ته همدلته صبر وکه (وکړه) زه همدا اوس خپلې مور ته غږ کوم!

د هلک له تگ نه دوه دقې (دقيقې) وروسته د هلک مور دروازې ته راغله له ملکې سره يې ستړې مشې وکړه، بيا يې هغه کوټې ته وبلله، کوټې ته چې لاړل، د هلک مور چای تيار کړى وو، نو يې ښځې ته چای واچاوه او بيا يې ترې وپوښتل:

ته څوک يې او د مولوي صيب له کورنۍ سره دې څه کار ده؟

ملکې وويل:

زما نوم ملکه ده، ملا صيب مې ملگری ده، هغه راته ويلي ول چې يوه مياشت وروسته نکاح درسره ترېم، خو بيا دغه ده تر هغې ورځې ورسته درې مياشتې کېږي، اوس نو زه هم په تنگ شوم او دغه ده دلته راغلم.

ښځې په غوصه ورته وويل:

چپ شه زریلی! هغه زما ورور ده! هغه هېڅ کله له کومې نجلۍ سره ملگرتوب نه کوي او که وغواړي نو دستي نکاح ورسره کوي او هو په دې خبرو دې د هغه مېرمن خبره نه شي، چې ته په هغه باندې دومره لوی تهمت لگوي، کنه بیا به دې ژوندۍ په غوجله کې واچوي او مړه به دې ځینې راوباسي.

ملکې چې دا خبرې واورېدې نو ډېره پرېښانه شوله، خو بیا یې هم چای وڅښه، چې کله یې چای وڅښه بېرته د قدرت کورته ورغله، قدرت ته یې وویل:

زه غواړم یو خط (لیک) د امریکا هغه سفارت ته ولېږم چې په اسلام آباد کې موقعیت لري.

ښاغلي قدرت ورته وویل:

ته خپل خط ولیکه زه به یې ستاسو د سفیر ډرایور ښاغلي فورس پورې ورسوم.

ملکې وویل:

سمه ده، زه به خپل خط ولیکم، بیا به یې سبا ته تاته وسپارم.

چې دوی د شپې ډوډۍ وخوړه، ټول ویده شول، بې له ملکې څخه، ځکه ملکې د خط په لیکلو شروع وکړه، ملکې خپل خط داسې پیل کړ:

ښاغلی سفیر زه تاسو ته خط لیکم او دوهم خط هم د سي آی اې غړې آغلې بریښنې سالت ته وسپاره، کېدای شي ته به دا وایې چې زه آغلې بریښنې سالت له کومه پیدا کړم، ته دا خط زما د گاونډۍ په پته امریکا ته پوست کړه، هو ریښتیا د هغې نوم په خط باندې ولیکه، ډاډمن اوسه چې هغې ته به رسېږي.

بیا یې نو دوهم لیک داسې پیل کړ:

ښاغلی مشر جان ویک! زه پوهېږم چې تاسو د دې لپاره زه دې دندې ته راستولې وم، ځکه چې ته په دې ډاډمن وې چې زه تر ټولو کسانو څخه تېز ماغزه لرم، ډېره دلیل وپونکې یم او بله دا چې زه د دوی په یوه ژبه هم پوهېږم، خو دلته خبره داسې نده، زه چې تر اوسه له کومو ښځو سره مخامخ شوې یم، د هغو نیمې یې داسې پوهې دي چې هېڅ سیال نه لري، خو ډېرې یې بیا داسې دي، چې له ډېرې ناپوهۍ څخه زما خبره نه مني، حتی کومې خبرې چې زه ورته کوم، هغوی بیا راته داسې وایي، مونږ په دې خبرو باندې هېڅ کار نه لرو، که زه هغوی ته وایم چې ولې ستاسو په حکومت او دین کې ښځو ته د کار اجازه نه شته؟

پوهېږې هغوی څه ځواب راکوي؟ هغوی راته وایي:

زمونږ په دین کې زه او ښځه دواړه د کار کولو حق لري، خو زه مسوؤلیت هم لري او ښځه یې نه لري، نو مونږ ولې

باید دا مسوؤلیت ځان ته جوړ کړو؟

ځینو به ویل:

اصل کي خبره داسې ده چې مونږ اصلاً دې ته اړتيا نه لرو چې کار وکړو، زمونږ ورونه، زمونږ خاوندان او زمونږ زامن د څه لپاره کار کوي؟ معلومداره خبره ده، چې زمونږ لپاره.

که به مو د حکومت په اړه ترې وپوښتل:

نو ويل به يې، چې همدا حکومت ډېره بڼه حکومت ده، اصلاً تا ولې زمونږ په حکومت پسې راخيستې ده؟

او همداسې نور... نو هيله ده چې په اړه يې لا نورې لارښوونې راته وکړئ!

مېرمن جاييس يا اوسنی ملکه!

چې کله يې ليک بشپړ کړ، نو د قدرت لور د دې کوټې ته ورغله، څه گوري چې په دوه پاڼو کې يې انگريزي ليکلې

وه، چې يوه يې ډکه وه او بله يې نيمايي وه، نو ملکې ته يې وويل:

که دې خط خلاص شوی وي، نو ويده شه، سبا ته به ډېر کار لرې، نو ځکه خو لږ بېرته کوه.

ملکې ورته وويل:

سمه ده! اوس ويده کېرم.

عجیب خوبونه

ملکه څملاسته خو خوب نه ورته په فکرونو کې ډوبه وه، کله به یې د خپل ځان په اړه فکرونه کول او کله به یې د هغو بڼو په اړه فکرونه کول، چې دې له هغوی سره بحث کړی وؤ، کله به یې په دې اړه سوچ کاوه، چې دا افغانې بڼې ولې دومره کمعقلې دي او کله به یې دا سوچ کاوه چې دوی تر دولسم لوست کړی دومره هوبنیارې دي، که یې پوهنتون ویلی وای او یا یې ماسټري کړې وای نو بیا به څه ترېنه جوړ وؤ، پي اېچ ډي (ډوکټورا) خو لا څه کوې؟ که افغانانو پي اېچ ډي کړې وای؟ نو اوس به یې په جهان کې سیال نه لاره؟ خو دوی ولې دومره په حجاب باندې فکر کوي؟ ولې اجازې ته اړتیا لري؟ ولې باید له دوی سره په لاره باندې محرم موجود وي؟ اصلاً دا ملا محمد عمر مجاهد ولې دومره سر سخته او کمعقل کس ده، چې دومره فشارونه په خپل ملت راوړي؟ دوی څنگه کولای شي، چې په سل یا یو نیم سل زره نا روزلي لښکر باندې د افغانستان خاوره او نظم دواړه وساتي؟ اصلاً جمعیتیانو، حزبیانو، گلمجمانو، هزاره گانو ولې دومره ظلمونه وکړل، ولې یې له یو بل سره جگړه وکړه؟ د دوی جگړه چا گرمه ساتلې وه، طالبان له کوم ځای څخه راغلل؟ اصلاً زما هیواد امریکا ولې له دوی سره مرسته کوي؟ امریکا ولې غواړي په مفتنه یوې نوې جگړې ته دننه شي؟ امریکا په دې جگړه کې څه گټه لري، چې دومره لوی زیان ته چمتو ده؟

همداسې نور ډېر سوچونه یې هم کول، خو د جواب په اړه یې فکر نه کاوه، په دې اړه یې هم فکر کاوه، چې باید سبا خپل کار ته دوام ورکړي او که د ځواب په تمه پاتې شي؟

همدې سوچونو خوب ته نه پرېښوده، خو بلاخره خوب پرې راغی او د سوچونو له نړۍ څخه یې د خوبونو نړۍ ته بوتله، بیا یې نو په خوب کې هم همدا داستانونه لیدل، خوبونو او سوچونو کې یوازې همدا توپیر وؤ، چې په سوچونو کې به چې دې کوم څه لیدل هغه به تور او سپین ول، خو په خوبونو کې رنگه او فول اېچ ډي (پوره لوړ کیفیت ویديو).

سبا سهار چې را پاڅېده، نهه بجې وې، د قدرت لور ورته وویل:
سلام علیکم مېرمنې! پورته شه! چای وڅښه!

ملکې د قدرت لور صفيې خواته مخ ورواړاوه ورته یې وویل:
څو بجې دي؟ ته څه وخت راغلي؟

صفيې په ډېر آرام غږ سره وویل:
نهه بجې دي، ماته مې لالا وویل، نو ځکه خو همدا اوس راغلم.

ملکې وویل:
سمه ده! بښنه غواړم، خو ته دا ووايه چې ستا لالا څه کار کوي؟

صفيې وویل:

لالا مې بېکاره وؤ، بيا يوه ورځ يې له خپل يوه ملگري څخه پوښتنه کړې وه، چې ته څه کار کوې؟

هغه ورته ويلي ول:

زه اوس د طالبانو په ډله کې شامل شوی يم، د هوايي ډگر په ساتلو کې له هغوئ سره مرسته کوم يانې د هوايي ډگر گارد يم، بيا زما ورور ته هم وړاندیز کړی وؤ، تر څو هلته ورشي، هغه مې پلار ته وويل، پلار مې هېڅ ورته ونه ويل، ټوله خوبنه يې زما ورور ته پرېښوده، چې کله زما ورور هلته لاړه، يوه ورځ يوې زړې جېټ الوتکې ته پورته شوی وؤ، د هغې سيستم يې ليدلی وؤ، بيا يې زما پلار ته ويلي ول چې پلار الوتکه څنگه پرواز کوي، پلار مې په نظري ډول تر ډېره ورته وښوده، خو بله ورځ مې لالا راغی او زما تره څخه، چې هغه هم پیلوټ وؤ، له هغه څخه يې وغوښتل تر څو له ده سره ميدان ته ولاړ شي او د الوتکې پورته کول او ښکته کول ور زده کړي، په هغې ورځ يې زما له تره څخه الوتکه زده کړه او اوس پیلوټ ده. (خو هيچا ته بې له ښاغلي قدرت څخه دا معلومه نه وه چې عبدالجبار عمري د استخباراتو غړی ده، قدرت په ظاهره آمريکايانو ته يعنې سي آی اې ته کار کاوه، خو په پټه يې د امارت استخباراتو ته).

ملکې وويل:

ښه نو ته د يوه پیلوټ خور يې؟ رېښتيا ودې نه ويل، ستا پلار پیلوټ وؤ؟

صفيې وويل:

هو زه د يوه پیلوټ خور يم، خو د يوه پیلوټ لور نه يم، زما د پلار هم تر ډېره د طيارې (الوتکې) تخنيک او پرواز (الوزول) زده دي، خو په اصل کې يو استخباراتي مسوؤل ده، نه يو پیلوټ.

ملکې د دې لپاره چې خبره واړوي، له صفيې څخه وپوښتل:

تا ولې تر اوسه واده نه ده کړی؟

صفيې له شرمه سر ښکته واچوه، له څه ځنډ وروسته يې وويل:

زما کوژده زما د ماما (ماما) له زوی سره شوې ده، هغه په سعودي کې ده، چې کله راشي، نو بيا به مې له هغه سره واده هم وشي، خو بايد تر هغو په تمه اوسم چې هغه راځي. اصلاً تا ولې واده نه ده کړی، عمر خو دې تر ما ډېر ده، داسې څه ستونزه وه، چې ته يې له واده کولو منع کړې يې؟

ملکې د دې خبرې په اورېدو سره لږ څه ټکان وخوړ، بيا يې وويل:

اصل کې زما خبره هم ستا غوندې وه، زما کوژدن فرانسې ته تللی وؤ، چې کله بېرته را وگرځېده، نو هغه غوښتل چې ژر تر ژره واده وکړو، خو پوهېږې څه وشول؟ ما د دې لپاره چې باوري شم، چې هغه کوم ساري او غير ساري لوی مرض ونه لري او ماته انتقال نه شي، نو له هغه نه مې وغوښتل چې راځه دواړه به عمومي چک اپ يعنې د ټول بدن معاینات وکړو، دا کار د دې سبب شو، چې زه واده ونه کړای شم او بايد افغانستان ته راشم، همدغو معایناتو ماته دا جرئت راکړ، چې افغانستان ته راشم. وی رېښتيا! ما نه خو هېر شوي ول، چې ما په سعودي عربستان کې معاینات

کړي وؤ، د هغه هلک نوم څه وؤ؟ د هغه نوم هم رانه هېر شوی، باید ما په مېلمستون باندې سره جنډه لگولې وه، خو زه خو په مېلمستون کې نه يم، زه به هغه معاینات څنگه لاس ته راوړم؟

ریښتیا زه به په معایناتو باندې څه وکړم، هر څه چې کېږي هغه خو هسې هم کېږي، ښه خبره دا ده چې هغه معاینات هېڅ ونه گورم.

صفيې ورته وويل:

دا په څه گډو وډو سر شوې، څه خبره درياندې وشوله، چې چتیاات وایې؟

ملکې وويل:

هېڅ! ما په سعودي کې ځینې معاینات کړي ول، چې یوه هلک راته ویلي ول، چې زه یې دروړم، خو هغه هلک به ما څنگه پیدا کړي؟

صفيې ورته وويل:

څه چې خدای غواړي او څه چې قسمت وي هغه کېږي، هېڅ تشویش مه کوه.

ملکې بیا له صفيې څخه وپوښتل:

تا ویل زما پلار یو پوخ استخباراتی ده، نو ستا پلار خو به د طالبانو په استخباراتو کې کار نه کوي؟

صفيې ورته وويل:

نه! زما پلار ورغلی وؤ، خو هغوی ورته وويل: مونږ اصلاً په حزیانو او جمعیتیانو باور کولای نه شو، خو بیا هم ته څه موده صبر وکړه، تر هغه وروسته به مونږ تاته خبر درکړو.

ملکې وويل:

نو بیا امریکایانو وړاندیز ورته وکړ، ستا پلار هم قبول کړ؟

صفيې وويل:

کېدای شي، چې همداسې وي، ځکه زما پلار غواړي چې خپل هیواد ته خدمت وکړي، نو ځکه کېدای شي چې هر چاته لاس ورکړي.

ملکې له نورو خبرو ډډه وکړه او صفيې هم بیا ملکې ته وويل:

راځه! چې زه ته او مور مې په هغې بلې کوټې کې چای وڅښو، پلار او ورور مې د ننگرار (ننگرهار) هډې ته تللی د دې لپاره چې ستا لیکونه عبدالقدیر ته ورکړي، تر څو هغه یې ستاسو د سفیر ډرایور فورس ته ورکړي.

ملکې وويل:

زه به خپل مخ ته اوبه واچوم او هم به خپله خوله ووينځم بيا به درشم، اوس ته درځه.

صفيه لاره، چای يې تيار (چمتو) کړ، مور ته يې هم وويل:
مورې راځه چای مې تيار کړی، ملکه به هم اوس راشي.

ملکه چې راغله گوري چې د صفيې مور او صفيه داوړه دسترخوان (دسترخوان) تر څنگ ناستې دي، د شودو چای يې په پياله کې اچولی ده، دا هم لاره د صفيې تر څنگ کېناسته، صفيې دې ته چای واچاوه او د دې مخ ته يې کېښود بيا يې ورته وويل:

نيسه وڅښه چې بيا ونه وايې چې افغانان د مېلمنو سمه پالنه نه کوي.

ملکې وويل:

سمه ده! هغه خو هسې هم راته ملعومه ده چې افغانان د مېلمنو پالنه کوي، ځکه چې زه هر کور ته ځم، د ډوۍ او چای ست راته کوي.

صفيې وخنډل ويې ويل:

چا خو به ډبولې نه يې؟

ملکې وويل:

نه چا نه يم ډبولې، خو په اصل کې خبره داسې ده، چې ښه خبره دا ده، چې د طالبانو استخبارات په ما خبر شوي نه دي او خدای دې نه کوي چې راباندې خبر شي، کنه بيا به ماته هم لويه ضربه ورسوي او زما ټول پلان او کار به را خراب کړي.

صفيې ورته وويل:

ريښتيا ته همداسې فکر کوې؟ چې ته تر اوسه پورې د طالبانو له استخباراتو څخه پټه يې؟

ملکې وويل:

ته څه فکر کوې، چا به ورته ويلي وي؟ که چېرې خبر دي نو ولې مې نه نيسي؟ ولې دې ته انتظار دي، چې مونږ يې حکومت ور خراب کړو.

صفيې وويل:

څه پوهه شم، خو نظر په دې چې هغوی افغانستان باندې واک لري او د وخت او د ځای حکومت ده، نو کېدای شي چې په تا باندې خبر اوسي.

ملکې ساعت ته وکتل، لس بجې وې، نو يې صفيې ته وويل:

ستا هغه ورور څه شو، چې هر ورځ به يې زه تر ځينو کورونو رسولم؟

صفیې وویل:

هغه خو مې له پلار سره، د جلال آباد هدې ته تللی وؤ، کېدای شي، چې لږ وروسته راشي؟ خو که چېرې ځې نو زه به مې هغه بل ورور یانې هغه چې په طالبانو کې ده، هغه ته به ووايم، چې تا ورسوي.

ملکې وویل:

سمه ده، زه غواړم، چې درېمو مکرویانو ته ولاړه شم، که ته کولای شي نو خپل ورور ته ووايه، چې ومې ورسوي.

صفیه له کوره ووته او د خپل څنگ کور دروازه یې وټکوله، دروازه خلاصه، شوه، عبدالجبار ورو وویل:

څه خبره ده خورې، څه ستونزه خوبه نه وي، چې دومره په بېړه دې دروازه وټکوله؟

صفیې وویل:

نه کومه ستونزه نه شته، خو ته باید ملکه تر درېمو مکرویانو ورسوي، که دې خوبه وي، نو ځان چمتو کړه؟

عبدالجبار وویل:

سلیم څه شو؟ لا تر اوسه نه ده راغلی؟

صفیې وویل:

نه! تر اوسه نه ده راغلی، ولې څه خبره خو به نه وي؟

عبدالجبار وویل:

نه! څه خبره نه شته، ما ویل څه ورشه ورته ووايه، یواځې نن دې تر درېمو مکرویانو رسوم.

صفیه ورغله، ملکې ته یې وویل:

که چای دې خلاص شوی وي، نو ورشه، ورور مې درته ولاړ ده.

ملکې وویل:

سمه ده! زه خپل سر سامان جوړ کړم بیا درځم، یا څه لرې یې کړه، چې ډوډۍ مې وخوړه، بیا به لاړه شم، ورور ته دې ووايه، چې له ډوډۍ وروسته ځم.

صفیه هم لاړه او ورور ته یې وویل:

وروره هغې ویل:

ډوډۍ مو چې وخوړه بیا ځو!

عبدالجبار وویل:

دا نېځه هم سمه نخره بازه ده! خو خیر څه وکړو؟ ورته ووايه چې سمه ده.

صفيې وويل:

سمه ده! بيا به تاته هم ډوډۍ راوړم، چې ډوډۍ دې خوږه او د ماسپنين لمونځ دې وکړ، بيا راشه او ملکه ورسوه، ښه وروره؟

عبدالجبار وويل:

نه! اوله هغه رسوم بيا بېرته جمې (جمعي) ته راځم.

صفيې ورته وويل:

سمه ده! زه همداسې ورته وايم، اوس به لاړه شم، چې ډوډۍ تياره کړم.

صفيه لاړه او ملکې ته يې وويل:

ورور مې ويل، دولس بجې دې بيايم، ته مخکې تر ډوډۍ ځان تيار کړه.

بيا به ورسره لاړه شې، زه ډوډۍ تياروم.

ملکې ورته وويل:

ته درځه! زه لږ وروسته درځم! هم به له تاسره مرسته وکړم او هم به د افغانستان د خوړو د پخولو طريقه (لاره) زده کړم.

له عبدالجبار سره لومړی سفر

صفیه لاره، چې ډوډۍ تیاره کړي، ملکه هم لاره خپل ځان باندې یې اوبه واچولې، بیا لاره کالي یې بدل کړل، لږ یې په سر او مخ باندې گوتې ووهلې، تر هغه وروسته د صفیې خواته ورغله، له هغې سره یې مرسته وکړه، لس کم دولس بجې ډوډۍ تیاره شوه، بیا نو ملکې او عبدالجبار دواړو په بېلو بېلو خونو کې ډوډۍ وخوړه او بیا دواړه په سرې بایفور موټر کې کیناستل او د درېمو مکرویانو په لوري روان شول، په لاره کې ملکې عبدالجبار ته وویل:

ستا نوم عبدالجبار ده، د طالبانو په حکومت کې کار کوې، که ستا پلار گیر شي، که طالبان وغواړي چې ستا پلار ونیسي نو ته څه کولای شي؟

عبدالجبار وویل:

زه کولای شم، خپل پلار ورته تسلیم کړم.

ملکې وویل:

د دې پر ځای چې خپل پلار وژغورې، خپل پلار په گېر ورکوې؟

عبدالجبار وویل:

که په امریکا کې ستا پلار پسې پولیس شي، یا حتی پولیس هم ورپسې نه وي، خو ستا پلار جرم کړی وي، نو بیا ته څه کوې؟

ملکې وویل:

دا خو معلومداره (څرگنده) خبره ده، چې په گېر یې ورکوم، ځکه هیڅوک هم تر قانون څخه پورته نه ده.

عبدالجبار وویل:

نو زما پلار څنگه تر قانونه پورته شو؟ که فکر کوې چې افغانستان کې باید قانون عملي نه شي؟

ملکې وویل:

خو افغانستان د ترهگرو په لاس کې ده.

عبدالجبار وویل:

ترهگر مانا (معنی)؟

ملکې وویل:

ترهگر د نړۍ د بنمنان دي، ترهگر د امریکا د بنمنان دي. یعنی القاده او داسې نورې ډلې.

عبدالجبار وویل:

زه فکر نه کوم چې ترهگر دې شتون ولري، پوهېږي؟ حتی باور به يې هم ونه کړي، خو زما يو ملگری ده، محمدتواب، په اصل کې بې سواده ده، خو ډېر پوه او هونبیار کس ده، پوهېږي هغه د ترهگرو په اړه څه وايي؟ هغه وايي:

په نړۍ کې هېڅ ترهگر، بزمچ، تروويست، دهشت افکن او اشرار نه شته، مگر هغه څوک چې ستا د گټو په وړاندې خنډ جوړېږي او يا داسې کسان چې تاسې يې د خپلو گټو لپاره کاروي خو هغوی فکر کوي، چې د هغوی کارونه ستاسو په زیان دي، نو بيا تاسو د نړۍ لپاره په هغوی باندې نومونه کېږدئ، کېدای شي، هغه نوم ترهگر وي، باغي وي، مزمن وي او يا کوم بل نوم وي.

ملکي وويل:

ريښتيا! هغه له دې نظرياتو سره هم بې سواده ده؟

عبدالجبار وويل:

بلکل! خو ډېر هونبیار، تجربه کار او پوه کس ده، ته هم ښکته شه، دغه ځای درېم مکرويان دي، او هغه پورې بلاک چې وينې هغه اتم بلاک ده.

ملکي وويل:

مننه! که بيا بېکاره وي، نو څلور بجې راپسې راشه.

عبدالجبار وويل:

سمه ده، بيا به گورو چې څه کېږي؟

ملکه دننه لاړه او درېم دهلبز ته ننوته، پورته پورته پورته شوه، خپله پلان پاڼه يې وکتله، د اتم بلاک، درېم دهلبز پنځم منزل، لومړی اپارتمان (کور) هدف وؤ، عبدالجبار هم ځان کورته ورساوه، موټر يې هلته ودراره، بيا لاړه جومات کې يې اودس وکړ او په جمع لمونځ ادا کړ، بېرته کورته ولاړ، خپله دروازه يې وټکوله، خور ته يې وويل: ما په درې نېمو بجو پاڅوه.

لاړه په خپله کوټه کې يې ډډه ووهله، نن هسې هم رخصت وؤ، بيا يې د طيارو په اړه سوچونه کول، چې سبا ته که خدای کول، نور نو مسعود نه پرېږدم، که پاکستان يې غواړي او که يې نه غواړي يو چېت چې جوړه ده، هغه پورته کوم، ټولو پنجشېريانو باندې بمونه غورځوم، هېڅ ځای پکې روغ نه پرېږدم، تر څو به دا جگړې روانې وي، دوستم د خره زوی ته بيا وگوره ته! هغه په دښت ليلې کې څلورنيم زره د اسلامي امارت مجاهدين شهيدان کړل، بيا دا د دوؤس زوی وټښتېده، امير المؤمنین ملا محمد عمر مجاهد بايد د هغوی په بدله کې ټول ازبکان ور مردار کړي وای، خو داسې يې ونه کړل، ويې ويل چې:

دوئ بېگناه دي، د يوه کس په ځای بل ته سزا نه ورکوم.

بيا لږ غلی شو، تر لږ ځنډ وروسته يې وويل:

اوس که سبا د نظار شورا مشران وتښتي، نو بيا به همدا خبره وي، ښه خبره دا ده، که د دې کار لپاره وژل کېږم او که له هرڅه سره مخ کېږم، خو بيا هم بايد ټول پنجشېر تر بمونو لاندې کړم.

په همدې سوچونو کې وؤ، چې خوب يور، په خوب کې لاره هوايي ډگر ته، هلته بيا پوځي برخې ته لاره، هلته لاره دهغې جېټ خواته چې له حزيانو او جمعيتيانو څخه لا جوړه پاتې شوې وه، ښکته پورته يې وکتله، بيا لاره، د طيارې راکتونه او بمونه يې وريوره کړل، بيا لاره، د طيارې د بنزينو غم يې هم وخوړ او لاره طيارې ته ور پورته شو، طياره يې له سره چيک کړه، بيا يې چالانه کړه، تر هغه وروسته يې هم چيک کړه، بيا يې نو طيارې ته پرواز ورکړ، راساً مخ په پنجشېر، چې کله پنجشېر ته ورسېده، لاس يې د بمونو غورځولو ته ورتېر کړ، چې هلته يې کوچني کوچني ماشومان وليدل، بېرته پښېمانه شو، بيا يې زړه نا زړه لاس مخکې کړ، بيا پښېمانه شو، طياره يې بېرته راوگرځوله، راساً کابل ته راغی د کابل په هوايي ډگر کې يې طياره کېنوله، نور ژړا ورغلي وه، نو ښه په زوره زوره يې وژل بيا به يې له ځانه سره وويل:

زه داسې کار نه شم کولای، زه داسې کار نه شم کولای.

په همدې وخت کې صفيه راغله او عبدالجبار ته يې وويل:

ته څه نه شې کولای؟ پورته شه نږدې څلور بجې دي.

عبدالجبار چې له خوبه پاڅېده، وپې ويل:

هغه کمعقل راغی که نه؟

صفيه حيرانه شوه، چې دا څوک راته ښيي، له عبدالجبار څخه يې وپوښتل:

څوک؟

عبدالجبار وويل:

هغه سليم ښيم، چې هغه نجلۍ راولي.

صفيه وويل:

هغه خو مخکې راغلی خو وايي، چې زه ستړی يم، نه شم ورتلای، عبدالجبار دې ورشي.

عبدالجبار اسوېلی وويست بيا يې صفيه ته وويل:

سمه ده! ته درځه زه، خپل اودس کوم، بيا ځم چې هغه خره راولم.

صفيه وخنډل بيا لاره، عبدالجبار هم پورته شو، تشناب ته ولاړ، هلته يې اودس وکړ، بيا نور د درېمو مکرويانو په لوري ولاړ، پنځه کم څلور بجې به وې، چې هلته ورسېده، نو د اتم بلاک سره ودرېده، چې څلور بجې او شل دقيقې شوې، ملکه راغله دته يې وويل:

په وخت باندې ثابت یې.

عبدالجبار په غوصې سره وویل:

خو تاسې انگرېزان دومره په وخت باندې ثابت نه یاستئ.

ملکه په خندا شوله، په خندا کې یې وویل:

د یوه افغان له خولې، چې بیا هغه هم یو طالب ده، دا خبره چې اورم، ډېره جالبه ده، رښتیا یوه پوښتنه هغه دا:

د حزبیانو او جمعیتیانو د جگړو اور چا ډېر تود ساتلی وؤ، کومو بهرنیو هیوادونو یې لگښت ورکاوه، او په دوی کې

مهم کسان څوک وؤ، چې د هغوی له امله یوې ډلې هم ماته نه خوړه.

عبدالجبار وویل:

دا پوښتنه له ښاغلي جان ویک څخه وکړه، هغه د دې په ځواب ښه پوهېږي.

ملکه حیرانه شوه، بیا یې عبدالجبار ته وویل:

ته هغه څه پېژنې؟

عبدالجبار وویل:

نه یې پېژنم، خو زموږ ملگرو ویل چې: ډېر منافق شخصیت ده، د سي آی اې مشر ده.

ملکې بیا وویل:

خو زما د پوښتنې ځواب دې رانه کړ.

عبدالجبار وویل:

اصل کې خبره داسې ده، چې کله د ډاکټر نجیب حکومت په ختمېدو شو، نو ډاکټر نجیب غوښتل، چې

افغانستان پرېږدي او په الوتکه کې هند ته ولاړ شي، خو جنرال دوستم، د هغه مخ ونیوله او ورته یې وویل:

چې ته نشې کولای افغانستان په داسې حال کې پرېږدې، افغانستان دې ټول خراب کړ، اوس ته چېرې تښتې؟

بیا نو ډاکټر نجیب ځان د ملل متحد دفتر ته ورساوه، دا په داسې حال کې وؤ، چې تر دې څو ورځې پخوا زما

هغه ملگري چې ما درته وویل، چې په حزب اسلامي کې وؤ، هغه هم د خاصو استخباراتو او د خاصو استخباراتو د

عملیاتي کومانډو په ډله کې، هغه غوښتل چې له ډاکټر نجیب الله سره وگوري، خو ډاکټر نجیب هغه کس ته چې دا

خبره یې تر ډاکټر نجیب پورې رسولې هغه ته یې ویل ول:

زه سبا ته مسکو ته یو سفر لرم، چې بېرته راغلم، بیا به حتماً ورسره گورم، خو کله چې بېرته راغی نو حالات بدل

ول، نور هغه کس هم نه شو کولای چې ورسره وگوري او ډاکټر نجیب هم دې ته چمتو شو، چې خپل حکومت نور

پاخونکوونکو (مجاهدینو) ته وسپاري، دی د ملل متحد په دفتر کې وؤ، چې حزبیان او جمعیتیان په کابل را دننه شول، کابل کې سم چور گډ وؤ، چا موټرونه وپستل، چا ټانگونه او چا طیارې، هېڅ کس په هېڅ شي باندې صرفه نه کوله، شورای نظار له سرای شهزاده څخه پیسې او سره پټ کړل، خو حزبیانو بیا له کارته نو، شاه شهید او ځینو نورو سیمو څخه بخاری، دروازي، کړکۍ، چپرکتونه او داسې نور چور کړل، د دوستم ډلې بیا، د یوې قالینې لپاره لسگونه کسان هم ووژل، ځکه خو یې د گلم جم نوم هم خپل کړ، تر دې وخته پورې ټولو بې له دوستم څخه او حزب وحدت څخه له امریکې څخه مصرف او وسلې اخیستې، خو جمعیتیانو او نظاریانو د واک د لاسته راوړلو لپاره د روسیې خواته ور ودانگل، نو دا جگړه، بیا د مسکو او واشنگټن تر منځ شروع شوه، دا ټول مشران لارل په مکې یې روغه هم وکړه، خو چې کله بېرته دلته راغلل، نو راکټونه شروع شول، که په دې جگړه کې یا مسعود نه وای او یا هم زرداد نو بیا جگړه یو طرفه کېده، خو دوی د اور هغه لمبې وې، چې اور په دوی باندې تازه وؤ.

که لنډ مثال درکړم، دوستم نور ختم وؤ، خو چې کله یې حکمتیار او زرداد شاته ودرېده، نو بیا یې یوه نوې ساه واخیسته.

ملکې وپوښتل:

کابل د چا په لاس ړنگ شو؟

عبدالجبار وویل:

د ټولو په لاس، که یو وایي چې ما نده وران کړی نو بیا بد کوي او ... خوري همدوی ټول د کابل په ړنگېدو کې ښکېل ول، هو رښتیا د هغې کلمې لپاره ښنه غواړم، فکر مې نه وؤ!

ملکې وویل:

ستا هغه ملگری اوس څه کار کوي؟ که چېرې هغه په حزب کې ده، هغه هم په خاصو استخباراتو کې، نو بیا خو ستاسې دښمن ده او که نه ده، نو بیا څه کار کوي.

عبدالجبار وویل:

په هغې ورځ چې حزبیان او نور کابل ته راننوتل، دی او دده قومندان، سره له خپلو کسانو لارل، وزارت داخله یې ونيوله، هلته کسان کم ول، بله خبره دا وه، چې باید یې لږ نور ځایونه هم نیولي وای، نو د ده قومندان ده ته وویل: هغه جیپ درسه واخله اتمې حوزې ته ولاړ شه، هلته زما کسان دي، هغوی بې له تاڅخه څوک نه پېژني، نو ته ورشه، درېش یا څلوېښت کسه دلته درسه راوله.

زما ملگری لار، چې کله سیاست ته ورسېده، نو ویې لیدل چې دا موټرونه دي، چې د سیاست له نقلیې څخه وپستل کېږي او تښتول کېږي، دی لار له اتمې حوزې څخه یې څلوېښت کسان په درېو موټرونو کې کېنول، خپله په خپل جیپ کې کېناسته او راساً د وزارت داخلې خواته ورغی، هلته یې خپل یوه کس ته وویل:

انجینره! هغه سپینه پاڼه درواخله! سم شو، قلم هم درواخله! اوس نو ولیکه:

ښاغلی قومندان صیب، د دې لپاره چې ما فکر کاوه، د خدای د رضا لپاره او د هیواد د آزادۍ لپاره مې جهاد کولو، نو ټوپک مې راخیستی وؤ، له خپل جیب څخه مې په جهاد کې مصرف کړی، خو د مجاهدینو او د جهاد له شتمنۍ څخه مې کله مصرف نه ده کړی، خو زه چې اوس گورم، نو زمونږ وروڼه جهاد نه کوي، بکلې غلا کوي، زه نور نه غواړم چې په دې غلا او خیانت کې شریک شم، ځکه خو سر له نن څخه خپله استعفاء وړاندې کوم او خپل ټول کسان هم تاته سپارم، سر له نن څخه ته د هغوی قومندان یې، هغوی پوهېږي او ته، ته پوهېږې او هغوی، هلیه مند یم چې زما په کسانو باندې پوره پام وکړې، ځکه هغوی ډېر وفاداره او نېک کسان دي او له خپلو کسانو مې هم غواړم چې خپل هیواد ته خدمت وکړي. په درناوي محمدتواب.

لاندې ورته د قومندان نوم ولیکه او بیا د امضاء ځای پرېږده، تر هغه وروسته منظور شو ولیکه، چې دا دې ولیکه ولاړ به شې دا خط به د قومندان مخې ته کېږدې او ورته وبه وایې چې تواب قومندان ویل:

دا ژر تر ژره امضاء کړه.

انجینر وویل:

خو قومندان صیب!

زما ملگری یې په خبره کې ورولوېده:

ډېرې خبرې مه کوه، چې څه درته وایم هغه وکړه.

انجینر هم ورغی او همداسې یې وکړل، قومندان هم امضاء کړ، بیا یې ورته وویل:

دا خط د څه شي ده، چې دومره مهم او اړین وؤ.

انجینر ورته وویل:

د دې خط مهمتیا به قومندان صیب درته ووايي.

دی چې د باندې لاره، زما ملگری ورغی او قومندان صیب ته یې وویل:

مولوي صیب زه د دې لپاره جهاد ته راغلی وم چې د الله تعالی په لاره کې جهاد وکړم، خو اوس زمونږ جهاد غلا

ته واوښت، نو نور ته پوهېږې او جهاد دې، زما کړی جهاد دې خدای قبول کړي، ته پوه شه او کار دې.

خو قومندان یې ورته وویل:

داسې نه شې کولای، تر څو چې زه ستا د استعفاء سند امضاء نه کړم، تللی نه شې.

زما ملگری ورته وویل:

ته همداسې فکر کوې؟ خو ما دغه ده خپل سند درياندې امضاء کړې ده، زه لارم، يوه کاپي يې درته رالېږم، بيا دباندي لار، څه په زحمت باندې يې کاپي کړه او کاپي يې ورلېږله، دی لاره ترڅو نور کور ته ولاړ شي، خو چې کله هغه لاره نو د هغه ټول کسان هم له هغه ځايه څخه ولاړل او خپلې استعفاء پاڼې يې بې له امضاء هلته پرېښودې.

بيا امارات اسلامي هم ورته د استخباراتو په برخه کې وړاندیز وکړ، خو هغه ورته وويل: نور زه په داسې ډلو کې کار نه کوم، گر څه اوس هغه هم، په دې باندې ډاډمن ده، چې امارت او حزيان ډېر توپير لري، خو بيا هم له مونږ سره نه شو او اوس په جوی کني (د ويالې د کيندلو کار) کې کار کوي.

دواړه تر ډېره غلي ول، بيا عبدالجبار وويل:

اوس نو را ورسېدو، بايد ښکته شو، خو لږ صبر وکړه، زه مونږ تر پارکنگه رسوم، هلته به نږدې له کور سره ښکته شي.

چې کله دواړه ښکته شول، هلته يو سپی پروت وؤ، عبدالجبار له خپل جيب څخه دوه چاکلېټه را ووبستل، يوه يې پوستکې (پاکټ) لاره او بل يې نه، دواړه يې داسې په منځکه ورغورځول چې ملکه پرې پوه نه شي، سپی چې له ډېره وخت څخه وړی وؤ، نو چې څنگه يې چاکلېټ وليد رامنډه يې کړه او په چاکلېټ يې بريد وکړ او ويې خوړ.

عبدالجبار وويل:

رښتيا تا له ما څخه يوه پوښتنه کړې وه، گرڅه ما تاته ځواب هم درکړی وؤ، خو بيا هم غواړم چې پوره ځواب ترې ترلاسه کړې، نو ته ووايه که چېرې تا له دې دوؤ چاکلېټو څخه خوښ کړي واي، نو کوم يو دې خوښاوه؟

ملکې وويل:

زه خو له زمکې نه چيشي نه راپورته کوم، خو که راپورته يې هم کړم، نو هغه د پوتکي والا پورته کوم.

عبدالجبار وويل:

تا دا چاکلېټ د دې لپاره ومانه، چې پاک وؤ، که مې قسم هم درکړی وای چې هغه بل خولې ته واچوه، نه دې اچاوه، ځکه هغه مردار وؤ، زمونږ ښځې هم همداسې دي، که حجاب ولري، نو بيا به مونږ ډېر په خوشحالی هغې ته په کور کې ځای ورکړو او که نه نو بيا به د سپيو ښکار گرځي او سپيو له خوا به بريدونه پرې کېږي.

ملکې وويل:

خو زما نه په يادېږي، چې ما دا پوښتنه له تا څخه کړې وي.

عبدالجبار وويل:

څه پوه شم، ما همداسې فکر وکړ.

په همدې خبرو کې دواړه کور ته رسېدلي ول، ملکه لاره او د عبدالجبار بېرته ورگرځېد او د جومات خواته روان شو، په جومات کې يې لمونځ وکړ، بيا بېرته کورته راغی.

که دوه یا درې ورځې نور درسره وگرځي پرې مینېږي

ملکه چې کله کورته ننوته، نو صفیې ورته وویل:

ورور خو به مې نه وي درته په غوصه شوی؟

ملکې وویل:

نه! ډېر ښه هلک ده، ښه پخه درجه او معلومات هم لري او ډېر هونښیار هم ده، ښه اخلاق هم لري، خو چې په

طالبانو کې نه وای.

صفیې ورته وویل:

د هغه سترگې ډېره ستره جاذبه لري، داسې نه شي، چې تا امریکې ته له بېرته گرځېدو څخه منع کړي؟

ملکې وویل:

ولې؟ ستا ورور به مې امارات اسلامي ته وسپاري که څه؟

صفیې ورته وویل:

نه هغسې مې نه ویل، زما ورور داسې سترگې لري، چې کومه نجلۍ دوه، یا درې ځله ورته ځیره شي، بیا نو زما په

ورور باندې مینېږي.

ملکې وویل:

نه داسې فکر مه کوه، زما زړه خو څه له اوبو څخه نه ده، جوړ چې هر څوک وکولای شي، چې لاس ته یې راوړي او

نه هم ستا ورور اوبه دي چې هرڅوک ورته اړتیا لري.

صفیه موسکۍ شوه بیا یې ملکې ته وویل:

ته خو یې اوس نه منې، خو یوه ورځ به زما خبرې در په یاد شي، نو ځکه فکر دې وي، چې بیا ونه وایې چې ویلي

دې نه ول.

صفیه له کوتې څخه ووته، ملکه یواځې پاتې شوه، نو ملکه هم د سوچونو په نړۍ باندې ډوبه شوه، د عبدالجبار

په اړه یې فکر کاوه. څه ښکلې ځوانې لري، یوسل او نوي ساتني قد، غټې غټې خړې سترگې، جیگه پوزه، کوچنۍ

خوله، تورې او اوږدې څنې چې لږ یې تر اوږو لوړې وې، د شونډو د پاسه یې تور اوږده برېتونه او په مخ باندې یې

ښکلې توره ریره، بیا به یې له ځان سره وویل:

خو دی طالب ده، حتی د خپل پلار سپارلو ته هم چمتو ده، نو ما خو لا څه کوې، خو ولې مې اوس نه ورته

تسلیموي؟

په همدې سوچونو کې وه، چې صفیه راغله، ویې ویل:

څنگه چورتې يې جانانه؟ د څه په اړه فکر کوي؟ هسې ما ويل ډېر فکرونه مه کوه، سبا ته روژه ده، اوس چای وڅښه، خدای خبر سبا دا وخت د چای وپشول ووينې، تر ماښام به بيا وږې او تږې گرځې، هو رښتيا ما ويل چې ډېر چورتونه مه وهه، بيا دې ويښتان سپينېږي.

ملکې وويل:

د هېڅ په اړه مې فکر نه کاوه، هسې ما په دې په اړه، فکر کاوه چې زما د خط ځواب به کله را ورسېږي؟ او زه بايد تر هغو څه وکړم؟

صفيې ورته ويل:

چې څه دې خوښه وي، هغه کوه، زه به تاته څه ووايم، زه خو هسې هم ستا په کارونو باندې نه پوهېږم.

ملکې وويل:

زما زړه کله وايي، چې: خپل کار ته دوام ورکړم، ترڅو د خط ځواب راشي او کله راته وايي چې بايد تر خط پورې کرار ځان واچوم او ويده شم.

صفيې ورته وويل:

بېگانه ته ښه سوچ پرې وکړه، هسې سبا ته بيا رخصتي ده، ځکه روژه ده، زما ورور به ځکه دندې ته ځي، ځکه نور ټول کارکوونکي رخصت دي، د هغوی په ځای باندې زما ورور هلته کار کوي.

دواړو چای څښه د صفيې مور هم راغله او له دوی سره يې چای وڅښه، بيا يې کيسې کولې تر څو ماښام شو، ماښام صفيه او مور يې د اودس او لمانځه لپاره پاڅېدل، خو ملکه يواځې پاتې شوه، نو بيا په سوچونو باندې لاهو شوه، خو دا ځل يې د عبدالجبار په اړه فکر نه کاوه، بلکې د اسلام او د هغه د عجيبو قوانينو په اړه يې فکر کاوه، کله به يې له ځانه سره وويل، همدا رښتني او سم قوانين دي او ډېر گټور هم دي، خو کله به يې ويل، نه دا په فلاني ظلم ده، په نر ظلم ده، په ښځه ظلم ده... په همدې کې د صفيې مور راغله ملکې ته يې وويل:

لکه چې امريکې ته تللې يې؟

ملکې ټکان وخور وپې ويل:

هغه تاسې چې لارې، ما د خپل ځان په اړه فکر کاوه، ما ويل کېدای شي، چې څو ورځې وروسته زما د خط ځواب راکړي، خدای خبر چې هغه کې به څه ليکلي وي، او له ما څخه به څه غواړي؟

د صفيې مور خديجې وويل:

ډېر سوچونه مه کوه، بيا ژر زړېږي.

ملکې وويل:

صفیه څه شوه؟

خدیجې وویل:

هغه تللې ده، چې د شپې ډوډۍ تیاره کړي، چې کله یې ډوډۍ تیاره کړه، نو بیا به راشي.

چې ډوډۍ تیاره شوه، نو ټولو ډوډۍ وخوړه، بیا نو ملکې خدیجې ته وویل:

ته خو په خط پوهېږې؟

خدیجې وویل:

هو! ولې؟

ملکې وویل:

هسې ما ویل یو څو کتابونه واخلم، بیا یې په مطالعه کې مرسته راسره وکړه، ځکه زما پښتو خط ویل زده دي، خو

په ډېرو ځایونو کې ستونزه لرم.

خدیجې وویل:

ته څه ډول کتابونه غواړې، ادبي، سیاسي او که کوم بل ډول؟

ملکې وویل:

نه گرانې! نه سیاسي او نه هم ادبي! بلکې زه غواړم، چې اسلامي کتابونه ووايم.

خدیجې وویل:

لکه چې غواړې مسلمانان شې، که څه؟

ملکې وویل:

ته همداسې فکر کوه، چې کله مې کتابونه ولوستل او مفهوم مې ترې واخیست بیا به ورسره گورو.

سبا سهار چې کله عبدالجبار وظیفې (دندې) ته تلو، نو ملکې غږ پرې وکړ، عبدالجبار! ودرېږه! عبدالجبار له

خپل موټر سره په تمه وؤ، چې ملکه ډېره په بېړه راغله نفسونه یې وهل ډېره سترې شوې وه، عبدالجبار ته یې وویل:

یو څو اسلامي کتابونه درسره راوړه، ځکه چې زه غواړم مطالعه یې کړم، کېدای شي مسلمانان شم.

عبدالجبار وویل:

سمه ده! زه به کتابونه درته راوړم، خو داسې مه وایه چې کېدای شي مسلمانان شم، زه ډاډمن یم، که ته زما راوړي

کتابونه ولولې نو خامخا مسلمانېږې!

ملکې وویل:

هغه به نو بيا وروسته گورو! اوس چې يې خومره پيسې کېږي راته ووايه، زه يې درکوم.

عبدالجبار وويل:

داسې فکر مه کوه، ځکه زه غواړم چې دا کتابونه درته ډالۍ کړم او د ډالۍ پيسې هېڅ څوک نه اخلي.

ملکې وويل:

مننه! خدای په امان! باي باي!

عبدالجبار وويل:

دا خدای په امان دې سم ده، باي باي دې ځان سره وساته!

ملکې څه ونه ويل:

مخامخ د کور په لوري روانه شوه، کور ته دننه شوه، صفيې وويل: راځه چای تيار ده!

ملکه لاړه په دسترخوان باندې کېناسته! چې ويې کتل صفيه او خديجه يې نه خوري، نو له هغوی څه يې وپوښتل:

تاسې يې ولې نه خورئ؟

خديجې ورته وويل:

تر يوې مياشتې پورې مونږ نور د ورځې له خوا نه ډوډۍ خورو او نه هم چای څښو.

ملکې وويل:

نو چې تاسې يې نه خورئ زه يې هم نه خورم.

عبدالجبار لاړه خپل ځای ته يې ځان ورساوه، هلته د هغې زړې جېټ خواته نږدې ورغی چې له ډاکټر نجيب، حزب او جمعيت څخه پاتې شوې وه، ښه يې لاس پرې ووايه، زړه يې وؤ، چې پورته يې کړي، نظاريان او د هغوی ټول ولايت د سرو وينو په ويالو باندې بدل کړي، خو بيا يې په مغزو کې يوه خبره وگرځېده، هغه دا چې امير المؤمنین ملا محمد عمر مجاهد ورته ويلي ول، جباره! داسې پام مه کوه، چې موږ حکومت په لاس کې لرو د نړۍ يا حتی ديوه کلي حاکمان او ټولواکان يو، بلکې داسې فکر وکړه، چې دغه کلی ستا په اوږو باندې بار ده، نو ځکه ډېر پام کوه چې په چا باندې ظلم ونه کړي.

بېرته پښېمانه شو، له ځان سره يې وويل:

که چېرې زمونږ د مشر زړه وي، چې پنجشېر ونيسي، نو يوه ورځ کې يې نيسي، خو مشر يې د پاکستان په وينا نه نيسي.

تر سبا پورې همغلته وؤ کله به وینب وؤ او کله به هم ویده وؤ، بیا چې کله سبا اووه بجې شوې د ده هغه ملگري چې پرون د رخصتی له امله کورنو ته تللي ول، بېرته را وگرځېدل، د همدې لپاره دی هم له هوایي ډگر څخه را ووت، د پلخستي جومات په خوا باندې روان شو، هلته چې ورسېده، د جومات شاته تېر شو، له یوه دوکاندار (هتیوال) څخه یې پوښتنه وکړه: سیره النبي (ص) الرحیق المختوم شته؟

هغه ورته وویل:

له ماسره خو نه شته، ورشه هغه بل سر کې د گلاجان دوکان ده، کېدای شي له هغه سره وي.

عبدالجبار لاره د گلاجان دوکان ته، له گلاجان څخه یې پوښتنه وکړه:
وروره! سیره النبي (ص) الرحیق المختوم درسره شته؟

گلاجان ورته وویل:

ملا صیب راسره شته، خو پیسې درڅخه غواړم.

عبدالجبار په غوصه وویل:

ولې داسې کوم دوؤس ملا هم درته راغلی وؤ، چې په خوشې یې درڅخه غوښتی وي او یا یې د گټې نه کولو درته ویلي وي؟

گلاجان وویل:

وروره! دلته د ورځې دوه او درې داسې ملایان راځي، نو ځکه خو مې مخکې تر مخکې درته وویل.

عبدالجبار ورته وویل:

ماته کتاب راکړه! هو رښتیا سبا ته حوزې ته ورشه ورته ووايه چې عبدالجبار آخوند ویل، چې راسره مرسته وکړه، بیا خپله ستونزه ورته ووايه، ان شاء الله مرسته درسره کوي، د دې لپاره چې مرسته درسره وکړي.

دوکاندار وویل:

هه! دا واخله! دا سیرت النبي (ص) الرحیق المختوم ده.

عبدالجبار وویل:

هو رښتیا ته یو کاغذ راکړه، زه به په هغه باندې امضاء وکړم، بیا یې حوزې ته یوسه هغوی تاته یو خط درکوي، چې په هغه خط باندې ته کولای شې چې د مفت خورو مخه ونیسې.

عبدالجبار په پانه باندې ۲۲۸۸۴۵۰ ولیکل او بیایې امضاء (لاسلیک) وکړ، دوکاندار ته یې ورکړ، بیا نو د کور په لوري روان شو، کورته چې ورسېده، ملکه لا په کور کې وه، ځکه د عبدالجبار ورور سلیم په کور کې نه وؤ، ملکه ده ته انتظار وه، تر څو دی یې چهلستون ته ورسوي، عبدالجبار چې څنگه کور ته ولاړ، خور یې ورته وویل:

وروره! که دې خوبنه وي، نو له ملکې سره به چهلستون ته ولاړ شې، يعنې هغه به چهلستون ته ورسوي!

عبدالجبار ورته وويل:

ولي هغه رزيل چېرته ده؟

صفيې وويل:

هغه له مور سره د ترور کره تللی ده، پلار مې لږ څه ناروغ وؤ، خير ده ته ورسره ولاړ شه.

عبدالجبار اسوبلی وويست بيا يې صفيې ته وويل:

سمه ده! ته ورته ووايه چې ژر کوه، زه په موټر کې ورته انتظار کوم.

صفيه لاره او ملکه يې موټر ته ورولبړله، ملکه موټر ته پورته شوه، بيا يې په عبدالجبار سلام وچاوه، تر سلام

وروسته يې له عبدالجبار څخه وپوښتل:

څنگه چل ده، ډېر غمجن ښکاري، لکه چې کتاب دې پيدا نه کړ؟

عبدالجبار وويل:

تشويش مه کوه، پيدا مې کړ، هه! دا واخله، دا ولوله، ډېر ژر به مسلمانان شې.

ملکې له ځان سره وويل:

همداسې فکر کوه (گوره گوره وايه، خوله به دې خوږه وي).

عبدالجبار ورته وويل:

رښتيا هغه ستا د خط ځواب را ورسېده او که نه؟

ملکې وويل:

نه! تر اوسه نه ده را رسېدلی، خو ډېر ژر به را ورسېږي.

دا کارونه تر څو ورځو روان ول، کله به عبدالجبار ملکه تر ځينو ځايونو رسوله او که به هم سليم، خو خبره اوس

داسې وه، چې کله به صفيې عبدالجبار ته د ملکې د رسولو ويل، نو دی به نور نه په غوصه کېده، ملکې هم د سيرت

النبي (ص) ډېره برخه لوستلې وه، ډېر ځايونو ته به په ژړا شوله.

د احسان الله احسان د بيان تأثير

يو ورځ چې د جمعي ورځ وه، ملکه د جنرال قدرت کره وه، مولوي احسان الله احسان هم هغه جومات ته د تبليغ لپاره ورغلی وو، چې عبدالجبار به هر ورځ هلته جمع کوله، جومات کې مولوي احسان الله احسان بيان کاوه، هغه په خپل بيان کې دا کيسه کوله او ملکې غور ورته نيولی وو:

يوه ورځ يو سپين گيری د رسول الله (ص) مبارک حضور ته راغی، حضرت خپله مبارک لور حضرت فاطمة الزهرا په غېر کې ونيوله او بنکل يې کړه، د سپين گيری په سترگو کې اوبنکې راغلې، بيا يې رسول الله (ص) ته وويل: يا رسول الله ما ډېره لويه گناه کړې ده، نه پوهېږم چې خدای تعالیٰ به ما وبخښي او کنه؟

رسول الله (ص) ورته وفرمايل:

وايه تا په خپل ځان که په بل چا ظلم کړی؟

سړي وويل:

يو څو کاله زه له کوره بهر ومه، زما يوه لور پيدا شوې وه او زما بي بي به کور کې په پټه ساله، زه چې کله له سفر څخه راوگرځېدم، زما بي بي ډېر په بې شانه توگه زما خدمت کولو، راته يې وويل:

زما په زړه کې يوه خبره ده، خو دا ويلی نه شم، ځکه ډېره وېرېږم.

د دې په دغې خبرې باندې مې ډېر شکونه په زړه کې پيدا شول، ورته ومې ويل: خبره وکړه، ډېر شکونه مې په زړه کې پيدا شول.

مونږ لا په دې خبرو لگيا ولو، چې يوه ډېره بنکلې نجلۍ کوټې ته را دننه شوه، زما خواته چې راغله په خندا شوه، ما له خپلې بي بي څخه وپوښتل چې دا څوک ده؟

هغې وويل:

دا ستا لور ده، ته چې سفر ته تللی وې، دا پيدا شوې ده.

له ډېرې غوصې نه راباندې خولې راغلې، خو په ځان باندې مې بنکاره نه کړه، لور مې خپل ځان ته نږدې کړه، خو په زړه کې مې پلانونه ورته جوړل، په داسې حال کې چې زړه مې نه کېده، ځکه زما لور ډېر بې شانه بنایسته وه، خو څه مې کړي وای مجبوره وم؟

څو ورځې چې تېرې شوې، لور مې له ماسره بلده شوه، زما په غېر کې به پرته وه، زما په رېره به يې لاسونه وهل، له ما څخه به يې سوالونه کول، هغې له ماسره په رېښتيا مينه کوله، خو ما د مرگ جال ورته غوراوه، يو ژوره څاه مې ورته چمتو کړه، له کور نه به پټ د صحرا وخوا ته تلم او هلته به مې څا کېندله، کورته راغلم لور مې په غېر کې پورته کړه، لور

مې هم له مانه لاسونه تاو کړل، ښځې ته مې بهانه وکړه، ما ویل د ترور کره یې بیایم، بیا مې د شاه په لوري حرکت وکړ، په لاره کې زما لور په وږه او خوږه ژبه راته وایي، باباجانه! مونږه د ترور کورته په کومه لاره څو؟

ما ورته وویل:

زما لورې! نن دې بل ځای ته بیایم.

کله چې د شاه خواته نږدې شوم، له ډېرې غوصې څخه مې اندامونه رپړېدل، لور مې هلته پرېښوده، د دې لپاره چې وگورم، څنگه چل ده، په شاه کې خو به څه ستونزه نه وي، د شاه خواته ورغلم، لور مې راته په وږه خوله وویل:

پلاره! نږدې مه ورځه داسې نه شي، چې ښکته پکې ولوېږي!

راغله چې ما کلک ونیسې، د همدې لپاره یې له مانه لاسونه تاو کړل، خو ما یې لاسونه له ځان څخه خلاص کړل او دا مې شاه ته ور غورځوله، له پاسه مې خاورې پرې اچولې.

لور مې راته ویل: پلاره! ما له دې ځایه وباسه! بیا به کله هم د ترور کورته لاړه نه شم.

ما ورته وویل:

زه مجبور یم، خپله ناکامي په تا باندې پتومه.

خو زما زړه دومره کلک وو، چې هېڅ یې په کیسه کې نه وم، بس یواځې مې د رواجونو پروا کوله، نو ته اوس ووايه الله به ما وبښي، آیا جنت به په ما باندې مردار کړي؟

پاک رسول (ص) ورته وفرمايل:

ته توبه وباسه خدای رحيم، کریم، عظیم، ستا توبه به قبوله کړي.

ملکې چې دا کیسه واورېده، زړه یې را ډک شو، په سترگو کې یې اوبښکې راغلې نور یې ژړا نه تم کېده، له ښکلو شنو سترگو څخه یې سپینې ملغلرې د گړبوان خواته روانې ولې او په سپین مخ باندې یې مزل کاوه، نور یې زړه کې دا خبره گرځېدله، چې رینتیا هم د اسلام دین ښځو ته ډېر حقونه ورکړي، حتی له سړیو څخه یې ډېر حقونه ورکړي دي، سړي په دې باندې مکلف دي، چې د کور خرچه برابره کړي، د ښځې د خوراک، کالیو، سورلۍ او ځینې نورو اړتیاوو خرچه په نر باندې ده، حتی که ښځه ونه غواړي چې خپل ماشوم ته شودې (شیدې) ورکړي، نو دا حق هم لري، خو زموږ د هیواد په قانون کې ښځو ته آزادي ورکول شوې، خو اصلاً همدا آزادي زموږ د تباهی سبب شوې ده، ځکه د همدې آزادی له امله ښځې مجبوره دي، چې خپله خرچه په خپله پوره کړي، ښځې کولای شي، چې بې د خاوند له اجازې څخه بې له محرم څخه او بې له کوم بل مهم لامل څخه له کوره څخه ووځي، د همدغه کار له امله یوازې زموږ هیواد کې په کال کې زرگونو ښځو باندې جنسي تېری کېږي، ښځې حمل اخلي، خو د ماشوم پلار نه وي معلوم، بیا د دې د مخ نیوي لپاره دوه لارې شتون لري، اوله دا چې ښځه د خپل وجدان غوږونه کانه کړي او خپل ماشوم په خپله

خپته کې له منځ یوسي او دوهمه لاره دا ده، چې ښځه د دې لپاره چې خپل ماشوم وساتي، نو بیا باید یو کس دوکه کړي، له یو داسې کس سره واده وکړي، چې له هغه څخه یې ډېر بد راځي، خو د دې لپاره چې د خپل ماشوم لپاره پلار پیدا کړي، نو دا کار هم زغمي.

نور یې جزبه دومره زیاته شوې وه، چې هېڅ طاقت یې نه راته کله به د کوټې یوې خوا ته تله او کله بلې خواته بلآخره یې وویل:

نه داسې نه کېږي، زه نه شم کولای دومره په آسانی سره له خپل دین څخه واورم، زه باید په خپل دین باندې کلکه پاتې شم، که هر څنگه وي، زه خپل دین نه پرېږدم.

دا په همدې خبرو باندې لگیا وه، صفیه کوټې ته راغله. صفیه ملکې ته وویل:
څنگه چل، له ځان سره خبرې کوې، لېونی شوې یې او که مئینه شوې یې؟

ملکې ټکان وخور، ژر یې له ځانه سره سوچ وکړ، بیا یې د صفیه په ځواب کې وویل:
نه نه! ښځې هم مئیندای شی؟

صفیه وویل:

پوهېږې د ملا جان محمد ښځه وایي:

زه په خپل خاوند باندې مئینه شوې وم، هغه به له ما څخه ځان لرې لرې کاوه، ماته به یې کتل خو چې کله به زما ورته پام شو، ژر به یې مخ واړوه، ما فکر هم نه وؤ کړی چې د هغه مینه به له ما څخه ډېره وي، خو خبره همداسې وه، بیا تر ډېر جنجال وروسته ما او ملاجان (مولوي جان محمد) واده وکړ.

ملکې وویل:

ولې کیسه نه راته کوي؟

صفیه ورته وویل:

د ملاجان ښځې گلالی وویل:

یوه خو کیسه ډېره اوږده ده، بله خبره داسې ده چې ملاجان هم راته ویل ول، چې چا ته خپل کیسه ونه کړم.

ملکه لاره د کړکۍ څنگه ته ودرېده او ملا احسان الله احسان وروستیو خبرو ته یې غوږ ونیوه، هغه ویل، په یونان کې به کنیزو دا حق نه لاره چې ټیکری په سر کړي، حجاب او چادري خو لا څه کوي؟ اوس مونږ غواړو چې ستاسو ښځو نه ملکې جوړې کړو، خو ستاسو ښځې او حتی تاسې هم غواړئ چې له خپلو ښځو څه کنیزې جوړې کړئ.

ملکې چې دا خبره واورېده او ويې ليدل چې نور د ملا احسان خبرې خلاصې شوې، راغله له صفيې سره کيناسته، او خبرې يې ورسره کولې.

يوه بله ورځ بيا ملکې غوښتل چېرې ولاړه شي، نو له صفيې څخه يې وغوښتل چې عبدالجبار ته ووايي چې دا ورسوي، صفيې عبدالجبار ته وويل، بيا بېرته ملکې ته راغله ورته يې وويل:
عبدالجبار آخوند تاته په تمه ده.

ملکې چې دا خبره واورېده، نو ژر يې ځان چمتو کړ، خپل لوی ټيکری يې په خپل سر په داسې ډول واچاوه، چې مخ يې بېخي نه ښکارېده، د باندې ووته چې موټر ته رسېده، عبدالجبار هم ورورسېده، دواړه په موټر کې سپاره شول، ملکې ته د گلالي هغه خبره ورپه ياد شوه، ما چې به ورته پام شو ده به راکتل، خو چې ما به وروکتل د به مخ بلې خواته کړ، ملکې چې عبدالجبار ته پام ونيوه، نو عبدالجبار په آينه کې دې ته کتل، ملکې هم چې دا وليدل، نو مخ يې لوڅ کړ، عبدالجبار لومړي ښه ورته ځير شو، بيا يې وويل:
څه کوې؟ ولې دې مخ لوڅ کړ؟ ما گنهکاروې که څه؟

ملکې وويل:

اول خو دې ښه راته کتل او اوس وايې چې ما گنهکاروې؟

عبدالجبار وويل:

په اول نظر کې گناه نه شته، خو په دويم نظر باندې سړی گنهکارېږي.

د مینې امکان

ملکه چې بېرته کور ته راستنه شوه، نو په کور کې یې په سوچونو باندې شروع (پیل) وکړ، بس دا وه او سوچونه ول، بلاخره ډوډۍ وخورل شوه، چای وڅښل شو، د خوب وخت شو، ملکه او صفیه به په یوې کوټې کې نه څملاستلې، خو په دې شپې صفیې خپل پلار ته وویل:

زه غواړم چې له ملکې سره څملم، پلار یې ډېره هڅه وکړه، چې یې منع کړي، خو د صفیې ډېر ټینګار چې یې ولید نو اجازه یې ورکړه، ملکې سوچونه وهل، کله د عبدالجبار په اړه او کله هم د مسلمانېدو په اړه، بلاخره خوب یوړه، ویده وه خو په خوب کې یې ولیدل چې دا یوې دښتې ته ځي، هلته یوه کنده وي، هلته د کندي په څنګ کې تېرېږي، چې په همدې کې یې پښې وښوېږي او کندي ته ورلوېږي، ځان په څنډې باندې کلک کړي، خو بېرته نه شي پورته کېدای، د دې تر پښو لاندې زمري وي، دا له دې نه هم ډارېږي چې داسې نه شي چې زمري راباندې راوینښ شي، ما به ورخوري، چیغې هم نه شي وهلی ځکه وایي داسې نه چې په دې چیغو باندې دا زمري را وینښ شي، خو چې د زمري غوږونو ته وگوري په غوږونو کې یې ډېر خټې نښتې وي، لومړی ډېر په کراره سره ووايي:

مرسته!

بیا لږ غږ پورته کړي بیا ووايي:

مرسته!

بیا چې پوهه شي چې زمري د دې غږ نه شي اورېدای نو په لوړ آواز ووايي:

مرسته وکړی، هله ژر کوی!

په همدې چیغو کې وي، چې یو کس د دې خواته راشي، ښایسته طلايي وینښتان یې وي، سور مخ یې وي، چې لږ نوره ورته ځیره شي، نو پوهه شي، چې دا جیزېزس (عیسی علیه السلام) ده، نو هغه ته ووايي: ته خو زمونږ د خدای زوی یې له ماسره مرسته وکړه، که دا زمري را وینښ شو، نو وبه مې خوري!

جیزېزس ورته وایي:

په یوه خبره پوهېږې؟ زه نه د خدای زوی یم او نه هم له تا سره مرسته کولای شم، زه به تاته یو کس در وښیم چې مرسته درسره کولای شی، هاغه وینې هغه تاسره مرسته کولای شي.

دا چې ورته وگوري یو کس ناست وي، چې غنم رنگه وي، تور بخونې سترګې لري او ښکلې تورې څنې لري، ډېر ښکلې وي، نو دا له جیزېزس څخه پوښتنه کوي:

هغه څوک ده؟

جېزېزس ورته وايي:

هغه وروستی پیغمبر محمد (صلی الله علیه وسلم) ده، چې د هغه له مخه ټوله نړۍ او ټول بشریت پیدا شوی ده، له هغه څخه مرسته وغواړه، هغه له تاسره مرسته کولای شي.

ملکه هغه ته وايي:

له ماسره مرسته وکړه!

هغه ورته وايي:

دا چې ته زما له امت څخه نه یې، زما په زمانه کې هم نه یې، خو زه د ټول عالم لپاره رحمت یم، زما یو امتي به له تاسره مرسته وکړي، بیا هغه عبدالجبار ته ووايي:

ورشه! مرسته ورسره وکړه!

عبدالجبار بڼه نږدې راشي او ملکې ته ووايي:

څه ستونزه لرې، راته ووايه حتماً یې حل کوم، ځکه ماته داسې کس امر کړی چې زما زړه، زما ځيگر او زما رهبر ده.

ملکه ورته وايي:

ما له دغې کندي څخه وباسه.

عبدالجبار آخوند هم لاس ورکوي او ملکه له هغه ځای څخه راباسي، دا ورته وايي:

جباره! زه له تاسره مينه لرم، په تا باندې مئینه شوې یم، زه په دې پوهېږم چې ته هم له ماسره مينه لرې خو راته ویلی نه شې.

په همدې کې صفيې غږ پرې وکړ او ورته یې وويل:

څنگه چل ده، خوب وينې او که ريښتيا په لالا باندې مينه شوې یې؟

ملکه په همدې خبرو راوینښه شوې وه، چې د صفيې خبرې یې واورېدې نو دا هم ورشرمېده، ځان یې په خوب واچاوه او د صفيې ځواب یې ورنه کړ، سبا سهار ملکې صفيې ته وويل:

غواړم چې عبدالجبار آخوند وگورم.

صفيې ورته وويل:

خو سلیم په کور کې شته، که غواړې چېرته ولاړه شې، نو هغه به دې ورسوي او که د لالا لیدل غواړې، نو هلته په الماری کې یې انځور شته، هغه وگوره.

ملکې وويل:

ټوکې مه کوه! زه غواړم چې عبدالجبار آخوند سره وگورم.

صفیه لاره چې عبدالجبار ته ووايي، چې ملکه غواړي تا وگوري، خو عبدالجبار وار رومبی کړ او صفیه ته يې

وويل:

غواړم ملکه وگورم!

صفیه وويل:

نه پوهېرم نن څه خبره ده، هغه غواړي تا وگوري او ته غواړې هغه وگورې زه يې درته راولم، ورسره وگوره!

صفیه لاره او ملکې ته يې وويل:

هغه درته په تمه ده.

ملکه او صفیه دواړه د عبدالجبار خواته ولاړل، د صفیه زړه وؤ، چې دوی دواړه يواځې پرېږدي، خو عبدالجبار

وويل:

ته بايد همدلته اوسي.

ملکې وويل:

ماسره مرسته وکړه، نوره سترې شوې يم، د دې کندې په غاړه نه شم پاتې کېدای داسې نه شي چې دې کندې ته

وغورځم.

تر څو عبدالجبار څه ووايي، د دوی د کور دروازه وټکېده، عبدالجبار ورغی چې گوري حبيب الله ده، هغه ډېر

ورته په غوصه شو، بيا يې ورته وويل:

ته دلته څه کوې؟

حبيب الله وويل:

ما ويل چې لوگر ته ځم، خو يو کار راته پيدا شوی ده، هغه تر سبا مازديگر پورې خلاصوم بيا لوگر ته ځم.

عبدالجبار بېرته دننه ولاړ، ملکې اوصفيې ته يې وويل:

تاسې خپل مخونه پټ کړئ او هغه بل اپارتمان ته ولاړې شئ، حبيب دلته راغلی ده.

دواړو مخونه پټ کړل، دباندې چې ووتې نو د ملکې سترگې په حبيب باندې ولگېدې، څادر يې له مخ څخه

ولېده او حبيب ته يې وويل:

ته؟ تر اوسه چېرې وې؟

حبيب وويل:

ته دلته يې؟ پرون مې ټول ښار دريسې لټ په لټ كړ، خو ستا پته مې پيدا نه كړه، ما ويل نن به هم دريسې وگرځم، هه! دا واخله! ستا نتايج دي، زه نور ځم، ځكه دا بده ده، چې زوم دې له واده څخه مخكې د خسر- كورته ورشي.

ملكي خپل نتايج واخيستل، حبيب الله هم روان شو، ملكي عبدالجبار ته وويل:
دى له ماسره په سعودي كې معرفي شو، ده ماته ويلي ول، چې ستا نتايج زه دروړم، اوس يې راوړل، دا خوبه د صفيې كوژدن نه وي؟

عبدالجبار وويل:

هو! ده. زه نور خپلې دندې ته ځم، ته خپل نتايج وگوره.

د نتایجو اثر په ملکی باندې

ملکه او صفیه دواړه کور ته ولاړل، ملکی هغه پاکت وڅیره کوم کې چې د نتایجو ورقې وې، ویې کتلې ټولې په عربي ژبه لیکل شوې وې، ملکه ډېره خفه شوه، ځکه نه دا په عربي پوهېده او نه هم د صفیې مور او پلار، خو صفیې پاکت وکاته، هلته یو بله ورقه هم پرته وه، په هغې کې بیا په انګلیسي لیکنه شوې وه، ویې لوسته، چې ټوله یې ولوسته نو پوهه شوه، چې په معایناتو کې هر څه نورمال دي، کوم مرض مرض نشته، بس دا یې هسې په تشویش کړې وه، ملکی په ذهن کې نور عجیبه خبرې گرځېدې راگرځېدې، کله به یې فکر کاوه، چې د سي آی اې مشر غولولې ده او افغانستان ته یې رالېږلې ده او کله به یې فکر کاوه، چې داسې نه وي چې د سعودي عربستان حکومت غواړي دا وغولوي، بلآخره یې له ځان سره داسې پلان جوړ کړ، چې یو ځل بیا معاینه کوي، چې دلته څه ورته وایي.

خو سلیم نه غوښتل چې له دې سره د وزیر محمد اګبرخان روغتون ته ولاړ شي، هخوا عبدالجبار هم تر مازدیګره پورې نه راته، نو دا مجبوره شوه، چې له ښاغلي قدرت سره روغتون ته ولاړه شي، هلته ډاکټرانو ورته وویل: ښاغلی قدرت دا ستا څه کېږي؟

قدرت وویل:

دا زما لور ده.

ډاکټر ورته وویل:

زه باید درته ووايم، چې دا معاینه دلته شونې نه ده، افغانستان په داسې وسایلو نه ده مجهز چې دا معاینات وکړای شي، یواځې لاره یې دا ده، چې لاهور ته ولاړ شئ.

ملکی وویل:

خو داسې نه شي کېدای، دا معاینات وګوره ما په امریکا کې کړي او دا مې په سعودي کې سپر ورځې تر هغه وروسته کړي، وګورئ څومر فرق (توپیر) سره لري؟

ډاکټر نیم ساعت معایناتو ته کتل بیا یې ورته وویل:

دا کوم معاینات چې تا په امریکا کې کړي، دا معاینات په بشپړه توګه غلط دی.

ملکی وویل:

خو څنګه غلط دي، ته په دې څه پوه شوې، آیا دا امکان لري چې د امریکې غونډې هیواد کې دې، غلط معاینات وشي؟

ډاکټر ورته وویل:

گورئ په دې معایناتو کې یې لیکلي چې مریض یوه میاشت وخت لري، خو زه چې گورم په تاسو باندې څلور میاشتې تېرې شوي دي، خو تر اوسه پورې روغه یاست.

ملکې په دغې خبرې یو ناڅاپه ټکان وخوړ، له ځان سره یې وویل:
هو! دا خبره خو بېخي زما په یاد نه وه، هغوی ماته یوه میاشت وخت راکړی وؤ، خو دغه ده اوس څلور میاشتې تېرې شوي دي، حتماً یې غوښتي چې ما وغولوي او افغانستان ته مې را ولېږي، خو زه هم پوهېږم چې څه ورسره وکړم.

ستا د ژغورنې يوازېنې لاره اسلام ده

ملکه او قدرت دواړه بېرته کور ته وگرځېدل، چې ويې ليدل عبدالجبار په کور کې وو، ملکه د عبدالجبار خواته ورغله، عبدالجبار ته يې وويل:

عبدالجبار! ماسره مرسته وکړه، نور سترې شوې يم، نوره د دې کندی تر څنگ نه شم پاتې کېدای، نور مې له دې کندی څخه وباسه، ستاسو رسول ماسره ژمنه کړې وه، چې زما امتي عبدالجبار به تا له دې کندی څخه وباسي، نو ځکه خو ته بايد ما له دې کندی څخه وباسې.

عبدالجبار وويل:

يوازېنې لار دا ده چې نوره مسلماننه شي، بې له دې څخه بله لاره نشته، که دې خوبنه وي، نو مسلماننه شه.

صفيه د دوی په خبرو کې ولوېده، ويې ويل:
هسې هم له عبدالجبار لالا سره مينه لرې.

عبدالجبار په غوصه وويل:

چپ سه ډمې، دا خبره پکې له کومه شوه؟

ملکې هم وويل:

زه له کله نه مينه ورسره لرم، بيا دا خبره تاته چا وکړه؟

صفيې وويل:

هغه بله شپه دې په خوب کې ويل:

عبدالجباره تاسره مينه لرم، بې له تا ژوند نه شم کولای، همداسې نورې خبرې، آيا څوک په خوب کې هم دروغ ويلی شي؟

ملکې وويل:

خو خوب يوازې خوب وي، نه رينبتيا، ته څنگه کولای شي چې رينبتيا يې وگنې، زه مسلمانېم، خو د عبدالجبار لپاره نه، بلکې د دې لپاره چې اسلام يو ښکلی، سپېڅلی او کامل دين ده.

عبدالجبار صفيې ته وويل:

دې ته اودس او غسل ورکړه، يعنې ورزده يې کړه، بيا يې راوله، چې زه کلمه ورته وښاييم، چې مسلماننه شي.

صفيې وويل:

سمه ده! زه به همداسې کار وکړم، بيا به يې راولم، راځه ملکې چې لاړې شو.

صفيې د ملكې تر مخ اودس وکړ، بيا يې ورته وويل:
ته همداسې وکړه.

هغې هم اودس وکړ، گرڅه په يو نيم ځای کې به غلطېده، خو اودس يې پای ته ورساوه، بيا صفيې ورته وويل:
اوس نو، خوله او پوزه و وينځه او بيا ټول بدن ووينځه په داسې ډول چې هېڅ ځای پکې وچ پاتې نه شي، هو
ريښتيا! په نو (نامه يا ناف) او غوړنو کې دې هم گوتې ووهه.

ملکې غسل وکړ، بيا له تشناب څخه را ووته، صفيې ځير ورته کتل، بلاخره ملکه د صفيې له دغه رقم نظر څخه
سترې شوه او صفيې ته يې وويل:
څه خبره ده، چې دومره په ځير ځير راته گورې؟

صفيې ملکه د مخ نښينې خواته بوتله، ورته وپې ويل:
اوس خپل ځان وگوره! څه عجيبه نور دې په مخ کې پيدا شوی ده، اوس په ريښتيا هم ملکه شوې، د ښکلا ملکه،
داسې ملکه چې په نړۍ کې دې سيال نه شته، بس يوازې کمی د درنډو ده، چې هغه نه درته وهم داسې نه شي، چې
زما ورور درباندي مئين شي.

ملکې وويل:

ته فکر کوې، چې هغه په ما باندې نه ده مئين شوی؟

صفيې وويل:

راځه چې ورشو، لالا ته، هغه په هېڅ کس باندې نه مئينږي.

صفيه او ملکه دواړه د عبدالجبار خواته ورغلل، عبدالجبار ورته وويل:

اوس نو ته دا کلمه تکرار کړه، په زړه کې ايمان پرې لره، او په خوله يې ووايه: لا اله الا الله محمد رسول الله
(اشهدان لا اله الا الله و اشهد ان محمد عبده و رسوله).

ملکې کلمه په ډېره مينه تکرار کړه، بيا يې عبدالجبار ته وويل:

زه پوهېږم، چې ته هم له ماسره مينه لرې، خو شرمېږې، هسې اوس خو زه مسلمانان شوم، اوس خو بايد اقرار
وکړې.

عبدالجبار وويل:

زه اوس د مينې لپاره وخت نه لرم، بايد لاړ شم او ستاسې مشر جان ويېک له پښو څخه ونيسم، بايد هغه ته
وښيم، چې افغانستان ته څوک راځي، بايد چې له خپل سر او مال دواړو څخه تېر اوسي.

ملکې وويل:

زه له تاسره مرسته كوم، ټول هغه كسان چې سي آي اې ته كار كوي، زه به يې تاته در وپېژنم، مثلاً عبدالقدير، سميع الله كريمي، جان محمد آريوبي، گلبدین قائم، شريف الله خاورين، كريم الله مشعل او داسې نور.

عبدالجبار وويل:

نه! ته يواځې يو څو كسان پېژنې، ته داسې فكر كوې چې سي آي اې يوازې ته افغانستان ته رالېږلې يې، خو اصل كې خبره داسې نه ده، هغوى درې سوه او اووه شپېته بنځې رالېږلي دي، مونږ هغوى او له هغوى سره لاس لرونكي ټول كسان پېژندلي دي، له هغې جملې څخه لس بنځې مسلمانې شوې وې او يوولسمه يې ته وې، مونږ مخكې هم كولاى شول چې هغوى ونيسو، خو مشكل دا وؤ، چې امريكې په پاكستان باندې فشار ساته او پاكستان په اسلامي امارت باندې، خو چې كله ستاسو مشر افغانستان ته راغى نو مونږ به هغه ونيسو، مونږ يوازې اووه سوه پوهو بنځو ته اړتيا لرو، چې كومو بنځو چې تبليغات كړي دي، د هغوى شوي تبليغات شنډ كړي، چې په درېو يا څلورو ورځو كې به دا كار هم وشي، خو تر ټولو خرابه خبره دا ده، چې امريكې په خپله اسامه ته داسې لاره هواره كړه، چې هغه وكولاى شي، په افغانستان كې بريد وكړي، اسامه بريد ومانه او اوس دلته ده، خو تر ټولو خرابه خبره دا ده، چې امريكا اسامه غواړي او مونږ يې نه شو وركولى.

ملكې وويل:

خو ور يې كړئ كه كنه.

عبدالجبار وويل:

دا كار خو آسانه ده، خو مونږ هم نه پوهېږو چې اصلاً اسامه د افغانستان په كوم ځاى كې ده؟ مونږ به هغه پسې پلټنه كوؤ، خو هغه وخت چې كله مو ستاسو مشر ونيوه.

ملكې وويل:

سمه ده! زمونږ مشر اوس چېرې ده؟

عبدالجبار وويل:

زمونږ تر څار لاندې، په كوټه سنگي سيمه كې ده، ولې ملاقات خو نه ورسره كوې؟

ملكې وويل:

زه هم غواړم چې ملاقات ورسره وكړم، ځكه يو څو پوښتنې ترې لرم، خو كه ستا خوبه وي، هغه وخت.

عبدالجبار ورته وويل:

مانښام ته دې ورولم، چې وگورم يو بل ته خو كومه وينا نلري؟

عبدالجبار لاره، خپله خاصه ډله يې چمتو کړه او کوټه سنگي سيمې ته يې ځان ورساوه، هلته يې څو کسان ولاړل، چې عبدالجبار يې وليد، يو ورته نږدې راغی ورته يې وويل:

اوس هغه بل کورته ته تللی ده، که دې خوښه وي، نو موږ به ورشو او وبه يې نيسو.

عبدالجبار او ډله يې د کور مخ ته ودرېدل دروازه يې وټکوله، يو ماشوم ترېنه راووت، عبدالجبار ماشوم په غېږ کې پورته کړ بيا ورته وويل:

پلار ته دې ووايه چې هغه سور مخی مونږ ته وسپاري، کنه بيا مونږ دننه کېږو.

ډېر وخت تېر شو، خو څوک دباندې را ونه وت، عبدالجبار پرېکړه وکړله، چې نور بايد ور دننه شي، چې څنگه يې غوښتل، ور دننه شي، نو يو ځوان يو بل سور مخی تر لاسه نيولی راوست، عبدالجبار ته يې وويل:

ما خپل پلار ته څو ځلې وويل:

چې بايد دا سپری طالبانو ته وسپارو، خو هغه به دا ويل، چې مونږ دې ته اړ يو چې له خپل مېمله څخه ساتنه وکړو.

عبدالجبار وويل:

ستاسو په کور کې يې څه کول؟

ځوان وويل:

اصلاً دلته يوه، بل کورته راغلی وؤ، هغوی چې پوه شول، تاسو ورپسې راځئ، د همدې خبرې لپاره يې زمونږ کور ته راولېږه.

عبدالجبار ورته وويل:

د ډگروال عبدالسميع رسولي کورته راغلی وؤ؟

ځوان وويل:

هو! همداسې خبره ده.

عبدالجبار خپلو کسانو ته وويل:

ستاسو خبره بلکل سمه وه، لاړ شئ ډگروال عبدالسميع رسولي ونيسئ او تاسې څلور کسه دا بايفور ته واچوئ درځئ چې څو.

چې کله دوی بايفور ته وختل او له ځوان څخه لږ لرې شول، عبدالجبار خپلو کسانو ته وويل:

هغوی شپږ کسه چې هلته ولاړ دي، هغوی ته ووايه چې د ځوان کور تر څارنې لاندې ونيسي.

د عبدالجبار دوه كسه هلته ښكته شول، عبدالجبار سره له دوو كسانو او جان وييك په موټر كې پاتې شول، موټر هم د شش درك په لوري روان شو.

ملکه جان ویک ته څه وايي؟

د ماښام لمونځ به شوی وو، خو ملکه او صفیه په لمانځه اخته ول، خبره داسې وه، چې صفیه د ملکې لپاره لمونځ په زوره کاوه او ملکې هم ورپسې تکرار اوه، تر څو دواړو لمونځ ختمولو، یوکس دروازه وټکوله، سلیم دروازه پرانیسته، سړي ورته وویل:

ملا صیب! عبدالجبار آخوند ویل، چې هغه کومه نښه چې ملکه نومېږي، باید عبدالحق څلور لارې ته راولي.

سلیم ورته وویل:

بیا یې هلته تاته تسلیم کړم؟

سړي ورته وویل:

نه هلته یې عبدالجبار آخوند ته تسلیم کړه.

سلیم وویل:

سمه ده! ته درځه زه یې په خپل موټر کې درولم.

چې کله ملکې لمونځ خلاص کړ، سلیم ورته وویل:

لالا ویلي دی، چې باید مونږ دواړه ورشو، له تاسره یې کار ده.

ملکه بې له دې چې څه ووايي، له سلیم سره روانه شوه، بلاخره عبدالحق څلور لارې ته ورسېدل، هلته عبدالجبار

ولاړ وو، په لاس کې یې یوه لویه ټوټه وه، ملکې ته یې ورکړه، بیا یې ورته وویل:

زما موټر ته پورته شه او بیا په دې باندې خپلې سترگې وټړه.

سلیم وویل:

زه هم غواړم درسره لاړ شم.

عبدالجبار وویل:

کرار په کور کې کېنه، دا څه د ماشومانو کار نه ده.

ملکه د عبدالجبار د بايفور په شاته سیت کې کېناسته، خپلې سترگې یې کلکې وټلې، عبدالجبار موټر تر ډېره گرځاوه راگرځاوه، بیا یې په یوه سیمه کې په برېک باندې پښه ټینګه کړه، له موټر څخه کېښته شو، ملکه یې هم کېښته کړه، دواړه یوه تعمیر ته دننه شول، هلته ډېر کسان ول، خو ملکې یوازې کولای شول، چې د هغوی غبرونه واورې، بلاخره د تعمیر درېم تهکاوه دننه شول، دغه تعمیر د ببرک کارمل په دوران کې او د ډاکټر نجیب په مشوره د روسانو له خوا جوړ شوی وو، هلته یې نو د ملکې سترگې خلاص کړې، ملکې وکتل شا او خوا ډېر کسان ولاړ ول، دې یوازې درې کسه پېژاندل، چې د هغوی له جملې څخه یو کس یې له نږدې لیدلی وو او نور یې یوازې په انځور کې لیدلی وو،

اوس ملكې كولای شول، چې هغوی وويني، خو هغوی نه شو كولای چې ملكه وويني، ځكه ملكه په داسې ځای كې ولاړه وه، چې هلته پوره تياره وه، خو هغوی په رڼا كې ول، عبدالجبار ملكې ته وويل:

مونږ له دوی څخه خپلې څپنې كړي، كه ته كومه پوښتنه ترېنه لرې، ما ته يې ووايه او ځواب ته يې په تمه اوسه.

ملكې وويل:

دا پوښتنې ترېنه وكړه، جايس څه ناروغي لري، هغه د څه لپاره افغانستان ته راغلي ده، امريكايان د افغانستان له حكومت څخه څه غواړي، د جايس له كوژدن سره څه وشول، هغه اوس چېرې ده، نورې څو نجونه د جايس په سرنوشت اخته دي؟

عبدالجبار ورته وويل:

سمه ده! لږ په تمه اوسه، زه به اوس ټولې پوښتنې ورڅخه وكړم.

عبدالجبار يوه كس ته وويل:

هغه كس ته غږ كړه، چې په انگرېزي ژبه پوهېږي.

ترجمان راغی، ترجمان او عبدالجبار د جان وييك خواته ورغلل عبدالجبار جان وييك ته وويل:

زه درڅخه ځينې پوښتنې كوم، بايد په كامله توگه ورته ځواب راکړې، اوس نو ووايه جايس څه ناروغي درلوده؟

د ترجمان له ترجمې وروسته جان وييك حيران حيران وکتل بيا يې وويل:

جايس! ته جايس څه پېژني؟

له ترجمې وروسته عبدالجبار ورته وويل:

زما په پوښتنو كې نورې پوښتنې مه جوړوه، بس سم ځوابونه راکوه.

له ترجمې وروسته جان وييك وويل:

جايس هېڅ ناروغي نه درلوده، د هغې دوه لويې ناروغۍ دا وې، دا چې د هغې سترگې تورې وې، دوهمه خبره

دا وه، چې هغې پښتو ژبه ښه زده كړې وه، داسې پښتو به يې ويله، لكه خپله پښتانه يې چې وايي.

له ترجمې وروسته عبدالجبار بيا ترې وپوښتل:

جايس د څه لپاره دلته راغلي ده؟

له ترجمې وروسته جان وييك وويل:

د افغانو ښځو او سړيو د غولولو لپاره.

له ترجمې وروسته عبدالجبار بيا ترې وپوښتل:

د جاييس له کوژدن سره څه وشول؟

له ترجمې وروسته جان ويېک وويل:

هغه په کور کې پروت ده، په دې پلان کې يې ډېره لويه برخه درلوده، هغه ځکه جاييس پرېښوده، ځکه چې دواړه ناروغ ول، خو اصل کې خبره داسې وه، ځکه چې يو هم ناروغ نه وو، توپير په هغوی کې دا وو، چې جاييس له حقيقت څخه خبره نه وه، خو د هغې کوژدن دا ټول پلان پخپله جوړ کړی وو.

له ترجمې وروسته عبدالجبار بيا پوښتنه وکړه:

له څو نورو نجونو سره مو د جاييس به شان کار کړی ده؟

له ترجمې وروسته جان ويېک وويل:

په سلگونو نجونو باندې همدا پروژه روانه ده.

له ترجمې وروسته عبدالجبار وويل:

خو د څه لپاره دومره نجونې په کار بوختې دي؟ اصلاً دا پروژه د امريکا لپاره څه گټه کوي؟

له ترجمې وروسته جان ويېک وويل:

د امريکا متحده ايالات د عيسويت دين ملاتړ ده او اوس غواړي چې په افغانستان کې خلک عيسويت ته دعوت کړي، د همدې خبرې لپاره مونږ داسې پروژې مخته بيايو.

تر څو عبدالجبار بله پوښتنه کوله، د يو شي د لوېدو غږ پورته شو، عبدالجبار په بېړه د هغه خواته ورغی، دا اصلاً

د ملکې اشاره وه، ملکې عبدالجبار ته وويل:

جان دروغ وايي.

عبدالجبار وويل:

خو ته څنگه پوهه شوې؟

ملکې وويل:

کله چې هغه دروغ وايي، بيا سترگې پټې نيسي.

عبدالجبار بېرته د جان ويېک څنگ ته ورغی ورته وېي وويل:

زه هرڅه زغملی شم، خو دروغ نه شم زغملی، رېښتيا راته ووايه چې څه غواړې؟

له ترجمې وروسته جان ويېک وويل:

مور هرڅه زغملی شو، خو یو داسې اسلامي حکومت نه شو زغملی، چې زمونږ تر کنټروله بهر وي، تاسې باید مونږ ته اسامه راکړئ.

له ترجمې وروسته عبدالجبار چورتی شو، د باندې ووت، لاره ملا عمر ته یې زنگ وواکه ورته یې وویل:

ملا صیب، دا د خنزیر بچیان، له اسامه څخه نه اوړي، مونږ باید اسامه ورته وسپارو.

ملا محمد عمر ورته وویل:

په اصل کې خبره د اسامه نه ده! که چېرې مونږ اسامه هم ورکړو، امریکا افغانستان ته یوه بله پلمه جوړوي او افغانستان ته راځي.

عبدالجبار ورته وویل:

سمه ده! مشره زه خپلو څپنو ته دوام ورکوم.

عبدالجبار بېرته له نیم ساعت ځنډ وروسته راوگرځېد، جان ویک ته یې وویل:

که دې دروغ وویل، بیا به دې ووژنم، اوس راته ووايه که چېرې مونږ تاسوته اسامه وسپارو، نو تاسې به په افغانستان باندې برید نه کوئ؟

له ترجمې وروسته جان ویک وویل:

اسامه هسې یوه پلمه ده، که چېرې تاسې مونږ ته اسامه وسپارئ او که یې ونه سپارئ، نو مونږ به په افغانستان باندې برید وکړو، مور په دې پوهېږو چې تاسې مونږ ته اسامه نه راکوئ، نو ځکه خو مو ښه پلمه درته پیدا کړې ده او که چېرې یې را هم کړئ، بیا مونږ داسې بله پلمه هم کولای شو، چې د افغانستان خلک سکات لري، سټینگر لري او داسې نور لري، چې باید یې مور ته وسپاري، ځکه دا وسلې زمونږ متحد هیواد پاکستان لپاره او همدا رنگه ایران لپاره خطر ده.

له ترجمې وروسته عبدالجبار وویل:

که چېرې مونږ دا ټول شيان وسپارو بیا څه کېږي؟

جان ویک وویل:

مور ته دا مهمه نه ده، دغه شيان مونږ ته اصلاً مهم نه دي، مونږ ته دا شيان یوازې یوه پلمه جوړوي، مونږ دغه پلمه نړۍ والې ټولنې ته جوړوو، تر څو په راتلونکي کې، روسان او چینایان دا حق ونه لري، چې زمونږ د هیواد په ضد ستاسو له خلکو سره مرسته وکړي.

له ترجمې وروسته عبدالجبار وویل:

نو بیا مو ولې دا نجونې وکارولې، تاسې غواړئ په دې لارې افغانستان خپل کړئ که څه؟

له ترجمې وروسته جان ويېک وويل:

ته څه کاره يې په دغه حکومت کې؟

له ترجمې وروسته عبدالجبار ورته وويل:

په استخباراتو کې يم، يعنې د استخباراتو د يوې ډلې غړی.

له ترجمې وروسته جان ويېک وويل:

خو آی اس آی مونږ ته ويلي، چې ته د امارتي استخباراتو مشر يې.

له ترجمې وروسته عبدالجبار وويل:

خو ما تاته مخکې وويل:

چې زما په پوښتنو کې پوښتنې مه پيدا کوه.

له ترجمې وروسته جان ويېک وويل:

ته د استخباراتو مشر يې، ډېر هوښيار هم يې، خو په يوه خبره نه پوهېږې، هغه دا ده، چې مور پوهېږو چې په افغانستان کې، نه يوازې په افغانستان کې بلکې په ټوله نړۍ کې ښځې څه بدلون نه شي راوستی، نو مونږ څنگه بيا د افغانستان په شان ځای کې غواړو چې د ښځو په واسطه بدلون راولو، ههههه، ههههه، ههههه، ههههه، ههههه. اصل کې خبره داسې ده، چې مونږ ځينو سړيو ته پيسې ورکړي دي او همدا رنگه مو د لويو څوکیو ژمنه ورسره کړې ده، ستاسو د نظام پر ضد تبليغات کوي، پرون يې د تبليغاتو سلسله پای ته رسېدلې ده، چې د هغوی له جملې څخه يو غټ مشر يې حامد ده، هغوی په کندهار، زابل، ارزگان، نيمروز، هلمند او ځينې نورو سيمو کې تبليغات وکړل، پرون له افغانستان څخه ووتل او د پاکستان کراچۍ ښار ته لاړل، داچې تاسې اسامه نه راکوی نو هغوی به هم مونږ سره مرسته وکړي او له نړۍ والې ټولنې څخه به د يوه نوي دولت د جوړېدو غوښتنه وکړي، دا خو معلومداره خبره ده، چې په دې کار کې به نړيواله ټولنه او د امريکا متحده ايالات مرسته ورسره کوي، دا حکومت به د امريکې حکومت وي، تاسې او نور ټول آزاد افغانان به نه شئ کولای، چې په دې حکومت کې لويه څوکۍ ولري.

له ترجمې وروسته عبدالجبار وويل:

نو بيا دا دومره مصرف او دا دومره ښځې د څه لپاره؟

له ترجمې وروسته جان ويېک وويل:

اصل کې خبره داسې ده، چې مور په دې پوهېدو، چې تاسې ډېر ژر کولای شئ زمونږ دغه پروژه کشف کړئ او له منځه يې يوسئ او که ونه کولای شئ چې له منځه يوسئ نو د يو څه وخت لپاره يې مخنيوی کولای شئ، نو د دې لپاره مونږ د آی اس آی په مرسته دا بله پروژه مخ ته واچوله، دا نجونې مو مړې وگڼلې تر څو تاسې له دوی سره بوخت شئ،

مونږ به هم خپل کار وکړو، آی اس آی هم تاسو ته خبر درکړ، چې څو نجونې افغانستان ته درغلي دي او غواړي چې د نظام پر ضد تبلیغات وکړي، تاسو هم له هغوی سره بوخت شوی او مور خپل کار بې له کومې ستونزې او کړاو څخه مخکې یوړ، اوس که ته غواړې نو زه به د هغو ټولو نجونو پته درکړم، بې له یوې نجلی څخه، ځکه کېدای شي چې د سي آی اې پټ معلومات ورسره وي، نو ځکه نه شم کولای چې د هغې پته درکړم.

له ترجمې وروسته عبدالجبار وویل:

ته څه فکر کوې، چې اوس به مونږ له تاسره څه وکړو؟

له ترجمې وروسته جان ویک وویل:

هېڅ! مجبوره یاست، چې خوشې مې کړئ.

له ترجمې وروسته عبدالجبار وویل:

خوشې به دې کړو، خو قبر کې، نور دې په دنیا کې عمر پای ته رسېدلی ده.

له ترجمې وروسته جان ویک وویل:

له آی اس آی سره څه کوئ، هغوی به ما درڅخه وغواړي؟

له ترجمې وروسته عبدالجبار وویل:

گورو به چې څه کېږي او څه باید وکړو؟

دوی لا په دې خبرو بوخت ول، چې یو کس را دننه شو، وپې ویل:

عبدالجبار! امیرالمؤمنین زنگ را وهلی اوس ستا په تمه ده.

عبدالجبار په لور اوز سره وویل:

دا تلیفون هم مونږ ته غضب شو، هېڅ کله مې فکر نه وو کړی چې تلیفون به مو دومره کنټرول کړي، کله په خدای که مې دا تلیفون راوړی وو، هغه پخوانیو تلیفونو خو لینونه لرل دغه خدای وهلي لینونه هم نه لري، خدای خبر چې په څه باندې کار کوي؟

عبدالجبار دباندې ووت، پاس بام ته وخوت، هلته یې ملا عمر ته سلام واچاوه بیایې ورته وویل:

بناغلیه! څه مهم امر ده؟

ملا عمر ورته وویل:

گوره عبدالجبار! وضعیت خرابه ده، پاکستان مور خرخ کړلو، مور باید جان ویک ده که خه بلا ده، آی اس آی ته وسپارو، ځکه څو ورځې وروسته امریکه په افغانستان برید کوي، بیا که مور جگړه هم کوو د پاکستان مرستې ته اړتیا لرو، که مو ماته وخوره بیا هم د پاکستان مرستې ته اړتیا لرو، ځکه مور بیا دلته نه شو اوسېدای.

چې کله عبدالجبار تلیفون له غور څخه لرې کړ، حکیم الله ور په څنگ شو، عبدالجبار ته یې وویل:
وروره! مشر څه ویل؟

عبدالجبار وویل:

مشر ویل، چې باید دا رزیل خوشې کړو، کله بیا د اسلام آباد اړیکې له مور سره خرابېږي.

حکیم الله عبدالجبار ته وویل:

که مونږ له امریکې څخه ماته وخور بیا به څه کوو؟

عبدالجبار وویل:

مونږ به خائنانو ته سزا ورکوو، مونږ به خائنانو ته مرگ وگرځو، راځه چې اوس هغه احمق ته ورشو، لږ به یې په خوند پوه کړو، بیا به یې خوشې کړو.

چې کله عبدالجبار او حکیم الله دواړه د جان ویک خواته ورغلل، نو ملکه یې ولیده چې جان ویک خواته ورغله، جان ویک ته یې په انگریزي وویل:

ته داسې نه شې کولای ته هغه نجونې نه شې خرڅولای، هغوی خو ستا په خوبه او یوازې د هیواد خدمت لپاره راغلي وې، اوس ته څنگه هغوی خرڅولای شې؟

جان ویک وویل:

ته دلته څه کوې؟ دلته څنگه راغلي یې؟ ژر کوه له دې ځای څخه وتښته، کله بیا به زموږ پروژه خرابه شي.

ملکې وویل:

ته د سلگونو نجونو ژوند په اړه فکر نه کوې، خو د خپلې احمقانه پروژې غم کوې؟ تاسې دومره رذیل کسان یاست چې غواړئ ډېرې نجونې تر خپلې پروژې قربان کړئ؟

جان ویک وویل:

مور مجبور یو، چې ځینې نجونې تر خپلې پروژې قربان کړو، که زموږ پروژه بشپړه نه شي، نو په میلیونونو افغانو بښو ژوند به قرباني شي.

ملکې وویل:

تاسې دروغجن ياست، اصلاً افغانې ښځې په همدې حالت باندې خوشحالي دي، خو تاسې غواړئ خپله اډيا او نظريه په افغانو مېرمنو باندې پلې كړئ، آيا تاسې ريښتيا د افغانانو فكر وړي ياست او كه اصل كې خبره د ترياكو ده؟

جان وييك وويل:

نه اصل كې خبره د افغانستان او افغانانو ده، هغوى ډيموكراسي غواړي او بايد ډيموكراسى ته ورسېږي، ځكه ډيموكراسي د هغوى په كټه هم ده.

ملكي وويل:

خو زه په دې باندې پوهېږم چې افغانان كله هم ډيموكراسي نه غواړي بلكې هغوى اسلامي نظام غواړي، كه له امان الله خان څخه تر ډاكټر نجيب پورې وگورو، نو ټولو د اسلامي نظام د نه شتون له امله څوكى او نظام له لاسه وركړي ده، كه مونږ بيا هم داسې نظام ورته جوړ كړو، دوى به يې بيا هم وران كړي، ته هم بايد د دې خيانت لپاره مړ شې.

جان وييك وويل:

په تا څه شوي؟

تر څو عبدالجبار د صبر ورته ويل، يو غږ اوچت شو.

۱۳۹۶/۶/۲۷ كابل افغانستان

دوام لري...

**Get more e-books from www.ketabton.com
Ketabton.com: The Digital Library**